

: श्री विष्णुसहस्रनाम : एक जीवनशैली

डॉ. सुहास पेठे

॥ श्री ॥

: श्री विष्णुसहस्रनाम :
एक जीवनशैली

डॉ. सुहास पेठे

एम्.ए., पीएच्.डी. (तत्त्वज्ञान)

श्री विष्णुसहस्रनाम : एक जीवनशैली

पुस्तकरूपाने प्रकाशित आठवी आवृत्ती : एप्रिल २०२०

डिजिटल आवृत्ती : डिसेंबर २०२१

© डॉ. सुहास पेठे , सातारा, महाराष्ट्र

डॉ. सुहास पेठे यांच्या अन्य साहित्यासाठी पहा :

वेबसाईट : www.pethekaka.com

युट्यूब चॅनेल : [Shri Pethe Kaka](#)

अँड्रॉईड ॲप : [SadhanNandadeep](#) (साधननंदादीप)

पूज्य विनोबाजींना

आणि

त्यांचे अलौकिकत्व जाणणाऱ्या सर्वांना _____

कृतज्ञतापूर्वक सादर अर्पण...

- सुहास पेठे

श्री विष्णुसहस्रनाम : एक जीवनशैली

अनुक्रम

* अधिकस्य अधिकं फलं...	६
१. जगणं आणि जीवनशैली	७
२. शैलीदार जीवन	१०
३. नामाचं गवाक्ष	१३
४. व्यापक दर्शन	१६
५. विरघळण्याची विद्या	१९
६. आत्मवानांचं आगळेपण	२२
७. उत्तम जाणकार पण स्वतःचे	२५
८. जाणणं आणि बदल	२८
९. अक्षोभतेची अपूर्वाई	३१
१०. लाख मोलाची गोष्ट	३४
११. कृतिशील पण बेसावध	३७
१२. कृतींची दिशा	४०
१३. कृती, गती आणि क्रम	४३
१४. प्रकाश आपल्या कृतींवर	४६
१५. अधिक प्रकाश	४९
१६. व्यवस्थेचे व्याप	५२
१७. ईश्वरी व्याप	५५
१८. व्यवस्थेचे पैलू	५८
१९. विरोधी वाटणाऱ्या गरजा	६१
२०. बाहुबल आणि शौर्य	६४
२१. मोलाचा गुण	६७

२२.	शौर्याचा साथीदार	७०
२३.	प्रखर आणि शीतल	७३
२४.	कालाधीन आणि कालातीत	७६
२५.	सर्वत्र पोचणं, जाणणं आणि कृती	७९
२६.	ईश्वरी जाणिवेचे परिणाम	८२
२७.	गतीचं गणित	८५
२८.	प्रगतीसाठी बदल	८८
२९.	विस्तार पण गुणवत्तेसह	९१
३०.	पैशाचा पेच	९४
३१.	दोन जिद्दाळ्याचे विषय	९७
३२.	एक अत्यावश्यक ओळख : गुरुत्वाची	१००
३३.	अन्न, त्याग व अर्घ्य	१०३
३४.	जीवनफुलातला सुगंध	१०६
*	श्री विष्णूची आरती	१०९

(टीप : १. प्रकरणात संबंधित नामापुढं कंसात प्रथम विष्णुसहस्रनामातील श्लोकक्रमांक व नंतर नामाचा क्रमांक संदर्भासाठी दिला आहे.

२. श्री विष्णुसहस्रनामाच्या डॉ.पेठे यांनी केलेल्या चिंतनप्रवण, शांत भावगायनाची ऑडिओ डीव्हीडी उपलब्ध आहे.)

* मुखपृष्ठ संकल्पना *

माणसाला उन्नत जीवन जगायला प्रेरणा देणारी अनेक ग्रंथशिखरं व उत्तुंग जीवनं इतिहासात आहेत. असंच श्री विष्णुसहस्रनामाचं सगुण शिखर एक प्रतीकात्मक मंदिरशिखर आहे. ते चित्रात पुढं आहे. सर्वांत मार्ग प्रेरणादायी सूर्यरूप भगवंत आहे. सर्व चित्र किंचित अंधुक पार्श्वभूमीवर आहे. ज्याच्या त्याच्या चिंतन व आचरणानं सर्व प्रकाशित होईल, हा विश्वास.

अधिकस्य अधिकं फलं...

श्री विष्णुसहस्रनाम या श्री व्यासदेव विरचित दैवी स्तोत्राची प्राचीनता, पवित्रता व उपयुक्तता ही निर्विवाद व प्रसिद्ध आहे. भारतात व भारताबाहेरही सहस्रनामाचं नित्य-नैमित्तिक पठण आज हजारो वर्षे होतं आहे. लोकांना आनंद व मनाला पावित्र्य देतं आहे. हे फळ अमूल्य आहेच.

मात्र थोडं चिंतन करणाऱ्यांच्या लक्षात येतं की, ही सारीच नामं नुसतीच रूपवर्णनं नाहीत. भगवंताचं कार्य, कार्यपद्धती, स्थिती, स्वरूप - अशा अनेक गोष्टींचे ते अर्थसंकेत आहेत, ती गुणनामं आहेत. त्यावर विचार घडला तर दुधात साखर पडावी तसं आपल्याला अधिक फळ मिळू शकतं. हा विचार करताना श्री व्यासांची थोरवी अधिकच जाणवते. त्यातूनच लक्षात येतं की, आपल्या छोट्याशा जीवनाला साफल्याचं वळण घ्यायची शक्तीही या नामांत आहे. पूज्य विनोबांसारख्या महान संत विचारकांनी त्या दिशेनं यापूर्वी काम केलं आहेच.

संतछायेत एका वर्षी चतुर्मासानिमित्त 'साधकांसाठी विष्णुसहस्रनाम' या विषयावर शनिवार उपासनेत निरूपणं सुरू होती. त्यात विशेषतः साधकांसाठी सहस्रनामाचा होऊ शकणारा उपयोग समोर ठेवण्याचा मी प्रयत्न केला होता. ती निरूपणं किंवा तो विषय सीडी वा पुस्तकरूपानं नंतर प्रकाशित होईलही.

पण त्याच वेळी सर्वांसाठी म्हणून सहस्रनामाचा उपयोग पुस्तकरूपानं वेगळा मांडावा असा विचार मनात येत होता. म्हणून आजच्या जीवनपद्धतीसाठी जे अत्यल्प चिंतन मजकडून श्रींनी घडवून घेतलं ते या पुस्तकात वाचकांसमोर विचारार्थ, विष्णुस्मरणपूर्वक अत्यंत आदरानं ठेवलं आहे. पृष्ठमध्यदिमुळं कितीतरी नामांचा विचार यात करता आला नाही. त्याबद्दल तसंच लिहिलेल्यातल्या अर्थसंकोच-विस्तारातील त्रुटींबद्दल 'उदारधी' वाचकांनी क्षमा करावी व उपयुक्त ते घ्यावं, ही विनंती.

या पुस्तकाच्या प्रकाशनाशी अनेक प्रकारे निगडित अशा सर्वांचा मी मनःपूर्वक ऋणी आहे.

संतनगरी, सातारा

...सुहास पेठे

जगणं आणि जीवनशैली

तसा जगतो तर आपल्यातला प्रत्येकजणच. रोज सूर्य उगवतो, माथ्यावर येतो, मावळतो, रात्र पडते, मध्यरात्र होते, पहाट होते, सूर्याची चाहूल लागते, पुन्हा सूर्य उगवतो. हे काही कुणा माणसावर अवलंबून घडत नाही. त्या चोवीस तासांत कसं-काय वागायचं, जगायचं ते ज्यानं त्यानं ठरवावं. हे उगवण्यापासून पुन्हा उगवण्यापर्यंतचं चक्र मात्र स्वतंत्रपणे एका शांत, निश्चित पण प्रसन्न ठेक्यात सुरूच राहातं.

तसंच एक चक्र माणसाच्या वाट्यालाही आलेलं आहे. तान्हं बाळ म्हणून जन्मेल, रांगेल, चालू लागेल, हिंडेल-फिरेल, मोठा होईल, नोकरी-व्यवसाय, लग्न, मुलंबाळं, निवृत्त होईल, थकेल, एक दिवशी मावळून जाईल.

त्याच्या वाट्याला आलेल्या जगण्याचं, त्यानं काय करायचं ठरवलं असेल, ते करण्याचा प्रयत्न त्यानं करावा. जीवनाचा दिवस त्यासाठी थांबणार नाही, रेंगाळणार नाही. ठरावीक काळानं तो मावळेल. थकण्याची, देहाच्या पराधीनतेची कधी व्याधीयुक्त, कधी व्याधीमुक्त रात्र-मध्यरात्र होईल, देहाची कात टाकली जाईल. अपुरे संबंध-अपुरे व्यवहार-अपुऱ्या इच्छा-देणी-घेणी यांची सूक्ष्म मागील बाकी नव्या बाळाच्या देहात मागील पानावरून पुढं ओढली जाईल. त्या बाकीला योग्य जीवन-ठेवण-माणसं मिळतील, पुन्हा नव्या देहाची पहाट होईल. जुनी बाकी संपवण्याची, नवी न ठेवण्याची संधी घेऊन एक दिवसासारखं काही वर्षांचं चक्र पुन्हा सुरू होईल.

जगणाऱ्या जीवांगणिक अशी अगणित चक्रं एकाच वेळी

संबंध सृष्टीत सुरू आहेत, असं कुणाही तटस्थ, प्रामाणिक निरीक्षकाच्या लक्षात येईल. सर्वसाधारण जीवनचक्र अनंत काळ सुरूच राहील आणि त्याला सावरणारं सृष्टीचं चक्रही. मनुष्य कसाही जगला तरी ही सृष्टीची आणि मानवी जीवनाची चक्रं निरंतर सुरूच राहणार, हेही आपल्या लक्षात येईल. मग हेही कळेल की, जीव म्हणून आपल्याला त्यात अनंत काळ भाग घेण्याची संधीही आहे. एखाद्या देहाची सकाळ-संध्याकाळ पुरली नाही तर दुसऱ्या-तिसऱ्या किंवा कितीही देहांची !

मग आपल्या हातात काय आहे तर मिळालेल्या आजच्या देहाचं चीज करण्याची संधी. ती उत्तम वापरली तर हाच जन्म सफल होऊन पुन्हा देहाचक्राची गरज न उरण्याची संधीही. काहीही केलं, न केलं तरी दिवस आणि अनेक दिवसांचं बनलेलं जीवन जातंच - त्याला 'जगणं' म्हणता येईल. ते बेसावध आणि अस्ताव्यस्त असतं. त्यामुळं जागरूक न राहाणाऱ्या व अभ्यास न करणाऱ्या नापासाला पुन्हा त्याच वर्गात ठेवावं तसं, आपल्याला पुन्हा दुसऱ्या देहाला सामोरं जावं लागतं.

म्हणून अर्थात जागरूक आणि जाणीवपूर्वक जगणाऱ्याच्या जगण्याला 'जीवनशैली'चा दर्जा, महत्त्व आणि सुंदरता येऊ शकते. अर्थात त्यासाठी केवळ नुसतं जगून चालत नाही. आपल्या जीवनाकडं आपल्याला पाहाता यावं लागतं. त्यातलं चूक, बरोबर ओळखता यावं लागतं. निर्णयाचे, संर्धीचा उपयोग करून घेण्याचे अनेक पर्याय असू शकतात. त्यांची थोडी माहिती करून घ्यावी लागते. हे थोडंसं आपला पेपर आपणच तपासल्यासारखं असल्यामुळं अनेक लोक कसंही जगून नाटकातल्या 'भरतवाक्या'सारखं शेवटी 'कृतार्थ मी, कृतार्थ मी' असं म्हणून स्वतःच स्वतःला पास करून टाकतात. तसं होण्याची शक्यताही तितकीच असते. म्हणून आपलं

जीवन काही उत्तम जीवनांशी ताडून पाहाण्याची आत्यंतिक गरज असते. जसं खरंखोटं सोनं ओळखायला चांगला कस पाहणाऱ्या वस्तूही लागतात, तसं अधिकाधिक आदर्श जीवन काय असू शकेल, याची कल्पनाही वेळीच येणं भाग्याचं असतं.

याचबरोबर आपल्याला पाहायला मिळणारी इतर असंख्य जीवनं नीट, चिकित्सक व आस्वादक भूमिकेतून पाहणं उपयोगी असतं. त्यामुळं आपलंच जीवनाचं आकलन व आवाका यात खूप विधायक भर पडते. याच्याच समवेत आजूबाजूच्या सृष्टीचं, तिच्या जीवनचक्राचं उत्कृष्ट निरीक्षण हे आपल्या जगण्याला शैली देणारा एक मोठा घटक आहे.

ही सारी परिमाणं देणारे अनेक ग्रंथ असू शकतात. त्यांतला एक अत्यंत प्राचीन ग्रंथ 'विष्णुसहस्रनाम'. त्यातून अशा एका जीवनशैलीचं दर्शन होऊ शकतं. त्या दर्शनानं आपलं जगणं शैलीदार होऊन अधिक सफल होईल का हा प्रयत्न आपण पुढच्या छोट्या छोट्या प्रकरणांतून ईश्वरस्मरणपूर्वक करूया.

**

शैलीदार जीवन

आपल्या अंगणात, गच्चीवर, गल्लीत मुलांचं क्रिकेट सुरू असतं. अभ्यासाचा तगादा, बॅट-बॉल-स्टंप अशा साधनांची कमतरता, जागेचा अभाव, कधीकधी सवंगड्यांची गर्दी, प्रत्येकाला असलेला थोडाच संध्याकाळचा तासभर वेळ, तेवढ्यात सर्वांना हवी असलेली संधी - अशा अनेक कारणांनी प्रत्येकाला बॉलची संख्या ठरवून दिली जाते. काय वाट्याला येतील ते दहा-दहा बॉल खेळून मुलं त्यात जास्तीत जास्त धावा काढतात.

मग त्यातूनच जास्तीत जास्त धावा काढणाऱ्याचा पहिला किंवा दुसरा नंबर किंवा तो जिंकला असं ठरतं. संघ वगैरे पाडायची शक्यता असत नाही. सगळेच खेळाडू फलंदाजी करू इच्छितात. मग काय असेल ते कौशल्य त्या ठरलेल्या दहा-बारा चेंडूत दाखवायचं असतं. मग प्रश्न नुसता चेंडू तटवण्याचा उरत नाही, तर यशस्वी व्हायला लागते ती उत्तम शैलीदार फलंदाजी !

तेच काहीसं आपल्या आयुष्याचं आहे. काही चेंडू वाट्याला येतात. ते सारखे नसतात एवढाच फरक. पण ठरलेले आणि मर्यादित असतात, एवढं खरं. मग सावधपण, उत्तम अभ्यास, मिळालेल्या परिस्थितीचं उत्तम आकलन, स्वतःच्या कुवतींचा वास्तव अंदाज, पूर्ण आत्मविश्वास, माहीत होऊ शकणाऱ्या व माहीत होऊ न शकणाऱ्या जगाचं, जगाच्या व्यवस्थेचं भान, या विश्वाचा पसारा, तो चालवणाऱ्या शक्तीचं भान, त्या साऱ्यांतलं आपलं कणभर पण प्रभावशील स्थान, क्षमा - करुणा - दया-समता-शांती-आनंद अशा आयुष्याची खेळी समृद्ध करणाऱ्या आणि जिंकून देणाऱ्या दैवी गुणसंपत्तीची प्रयत्नपूर्वक उपासना - अशा अनेक पैलूंनी हेच जीवन

उत्तम, शैलीदार, सफल जीवन बनू शकतं.

हे ध्येय म्हणून कुणालाही आदर्श, अनुसरणीय वाटेल, प्रेरणादायी वाटेल. पण त्याचं प्रात्यक्षिक पाहायला मिळालं तर, त्यातून अशा जगायच्या असलेल्या जीवनाचे बारकावे कळतील. अंमलात आणायला सोपे पडतील, हे उघड आहे. वर म्हटलं तसा खेळ प्रत्यक्ष शिकवणारा, कसाही आलेला चेंडू आपल्या उत्तमात उत्तम कुवतीनं कसा सीमापार करून त्याचं चीज कसं करावं हे समोर प्रत्यक्ष खेळून दाखवणारा कुणी प्रशिक्षक, अनुभवी फलंदाज भेटला तर, त्याच्या त्या नुसत्या प्रात्यक्षिकानं, त्याच्या दर्शनातल्या बारकाव्यांतून सुद्धा खूप थेट आणि उपयोगी असं शिकता येईल. हे जसं खरं आहे, तसंच आपल्या आयुष्याचंही आहे.

आपल्याला जर हे शिकायचं असेल तर कुणाला भेटावं हा प्रश्न थोर व्यासांनी इथं खूप सोपा केला आहे. इथं शिकवणारा प्रत्यक्ष परमात्मा - भगवान विष्णूच आहे. त्याचं जगाचा खेळ चालवणं पाहावं, सूत्रं पाहावी, गुणवैशिष्ट्यं पाहावी, भूमिका पाहावी, सर्व विश्वव्यापाराचा खेळ चालवतानाची वृत्ती पाहावी, त्याची व्यवस्था, व्यवस्थापन पाहावं - त्यामुळं अनेक गोष्टींवर प्रकाश पडेल.

म्हणून महर्षी व्यासांनी भगवंताचं एकेक नाम घेण्याच्या निमित्तानं काही स्मरण केलं, काही पैलू समोर आणले आहेत. नुसते नामवाचक, स्तुतिवाचक शब्द क्षणभर बाजूला ठेवले तरी अनेक नामं अशी आहेत की, जी आपल्याला आपलं जीवन कसं आहे व ते कसं घडवावं याचे अनेक आदर्श ती नामं उभी करतात. त्यातून असं लक्षात येईल की, ही जीवनाचं सार्थक करणारी एक अप्रतिम जीवनशैली आहे. त्या दिशेनं जगायचा प्रयत्न केला तर, आकारणारी जीवनशैली ही आपलं जीवन स्वतःला आणि सोबतच्या समाज-सृष्टीलाही सातत्य-साफल्य आणि मुक्तीचं परिमाण देऊ शकते.

या नामांच्या अर्थाचं विवरण करताना पूज्य आद्य शंकराचार्यांपासून आजच्या प्रज्ञापुरुष श्री विनोबांपर्यंत असंख्य भाष्यकारांनी आपापली दृष्टी, दर्शन आणि चिंतन यांनुसार हजारो वर्षांचं अविश्रांत काम केलेलं आहे. वास्तविक विष्णुसहस्रनाम जास्त प्रचलित आहे ते कोट्यवधी लोकांच्या नित्यपठणात असल्यामुळं. पठणानं होणाऱ्या भगवंताच्या स्मरणानं 'यस्य स्मरणमात्रेण..' या श्री व्यासांच्या वचनाप्रमाणं नुसत्या स्मरणातही माणसाला उद्धरून नेण्याची ताकत आहे, तर नामांतल्या गुणांचं वैशिष्ट्य लक्षात आलं, त्याची आपल्या जीवनातली उपयुक्तता लक्षात आली तर हीच उद्धारशक्ती किती वाढेल !

या उद्देशानंच सहस्रनामांतल्या काही निवडक नामांमधून हे काम करण्याचा प्रयत्न आपण आपल्या आजच्या जीवनाच्या प्रकाशात, या थोर पूर्वसुरींना आदरपूर्वक वंदन करून करूया.

**

प्रथमदर्शनी एखाद्याला अशी शंका येण्याची शक्यता आहे की, विष्णुसहस्रनाम भले किती प्राचीन असो, अखंड भारतवर्षात - किमान पाच हजार वर्ष ते आवडीनं म्हटलं जात असो, त्यात कितीही झालं तरी 'विष्णू' या एका विश्वात्मक देवतेची नावं किंवा नामंच असणार ना ? देवाचं कुठलंही नाम घेतलं तरी आपलं जे जगणं आहे त्याला परिमाण देणारी किंवा आपलं जीवन व्यापक, सुंदर बनवणारी सूत्रं त्यांतून कशी गवसणार ?

तर हे वाटणं अगदी स्वाभाविक म्हणावं लागेल. कारण एक तर वरवर पाहाता नामातून असं काही मिळणं शक्य दिसत नाही आणि दुसरं इतकी वर्षं ते म्हणणाऱ्या कुणी कदाचित तसं पाहिलं नसल्यानं, त्यांनाही असं घडणं अवघड वाटणं स्वाभाविक आहे.

त्याचं एक महत्वाचं उत्तर असं की, ती नामं देवाच्या इतर नामांसारखी नामं म्हणून म्हटली, गायली जात असली तरी मूलतः त्यातल्या अनेक नामांमागं भगवंताच्या कार्याची, व्यापकतेची, गुणांची सृजनापासून संहारापर्यंतच्या असंख्य कार्यांची कल्पना देण्याचं सामर्थ्य ओतलेलं आहे.

आपण क्षणभर असा विचार करू की, माणसाचा साधा डोळा आकारानं किती लहान असतो, त्यातसुद्धा प्रत्यक्ष पाहणारा त्यातला भाग तर एखाद्या बिंदूएवढा लहान असतो. पण त्या एवढ्याशा बिंदूएवढ्या डोळ्यानं खरं पाहिलं तर किंवा वर आपल्याला शंका आली त्याप्रमाणं बिंदूएवढंच दिसायला हवं. हेही वरवर बरोबर वाटलं तरी ते खरं नसतं, हे आपण जाणतोच ना ? कारण त्या एवढ्याशा बिंदूएवढ्या ठिपक्यातून किंवा पापणीत मावणाऱ्या डोळ्यांतून आपण

पन्नास फूट उंच वृक्षही पाहातो, प्रचंड तलावही पाहातो, इतकंच काय, अपार सागर किंवा अथांग आकाशसुद्धा पाहातो.

तसंच यातली काही नामं ही अशी डोळ्यांसारखी गवाक्षं आहेत. त्यातून एका बाजूला आपल्याला देवस्वरूपाचं, कुठल्या तरी पैलूचं दर्शन होतं, दुसऱ्या बाजूला जगाच्या व्यवहारावर कुठं तरी प्रकाश पडतो आणि अधिक विचार केला की, आपल्याला गरजेचं असलेलं जगण्याचं एकेक सूत्र किंवा दिशाही कळते. म्हणजे नामाच्या या गवाक्षातून आपल्याला तिहेरी दर्शन होतं.

आपण उदाहरणानं पाहू. विष्णूचं एक नाम 'साक्षी' आहे. (२/१५) आपल्या सर्वांना परिचित शब्द आहे. साक्षी म्हणजे पाहाणारा. भगवंत सर्व काही पाहाणारा आहे. तो जगही पाहातो. आपली कर्मही पाहातो. आपले हेतूही पाहातो. ते त्याचं एक स्वरूप आहे, एक गुण आहे. हा गुण सृष्टीतही दिसेल. सूर्यसुद्धा उगवतो. आपला अवघ्या दिवसाचा व्यवहार तो पाहातो. चोरी, लबाडी, प्रेम, करुणा, मैत्री, फसवणूक, गुंडगिरी सारं पाहातो. हा एक गुण आहे.

आता आपल्यात जर हा गुण आला तर किती गोष्टी होऊ शकतील याचा विचार करू. घरात मुलं मोठी होतात, त्यांची लग्नकार्यं होतात, ती मिळवती होतात, व्यवहार पाहातात पण इतक्या वर्षांच्या व्यवहारांच्या, निर्णयांच्या सवयींमुळं कित्येक मोठी माणसं अजून आपले प्रपंच सुरू असल्यासारखीच गुंतलेली असतात. मग वानप्रस्थ वगैरे सोडाच, पण स्वाभाविक होणाऱ्या संघर्षांना आणि अशांततेला आमंत्रण मिळतं. कदाचित काही वेळा पुढची पिढी निर्णय, व्यवहार या बाबतीत उदासीन तर काही वेळा अक्षमही होते. जर आपलं या साऱ्या व्यवहारांकडं साक्षित्वानं लक्ष असेल तर मला पडद्याआड जाण्याची वेळ लगेच लक्षात येईल, जे सर्वांच्याच स्वास्थ्याचं होईल. हेच ऑफिसमध्ये बढतीनंतर, कामाचे विभाग

बदलल्यानंतर, कारखान्यातली युनिट बदलल्यानंतर - अशा असंख्य ठिकाणी घडताना दिसेल.

याशिवाय अशा अनेक गोष्टी असतील की, ज्या गोष्टीत माझा अर्थाअर्थी संबंध नाही असे व्यवहार मी नुसते पाहू शकेन. याही पुढं जाऊन जिथं माझी कर्म करतो आहे तिथंही कुणी पाहणारा आपल्यात जागा आहे, साक्षी आहे, म्हणून पाहिली तर कर्मांत नुसती अलिप्तता येईल, एवढंच नव्हे, तर कर्मांची प्रत सुधारेल. परिणामांचा त्रास उरणार नाही. कुणी पाहात असला तर व्यवहारात चोराला चोरीचं कामसुद्धा करायला येत नाही, तो पळतो. तर हा आपल्या आतला पाहणारा भगवंत साक्षी राहिला तर राग-लोभ-मत्सराच्या कर्मांना अटकाव नाही का होणार ?

म्हणून एक 'साक्षी' एवढं नाम घेतलं तर जगण्याचा स्तर बदलून जातो आणि नामाच्या गवाक्षातून पाहिलं तर काय काय घडू शकतं, याची निदान कल्पना तरी खचित यायला लागते.

**

अनेकांची तक्रार असते, ती काही वेळा प्रामाणिकही असते की, देव दिसत नाही. अगदी प्रामाणिक म्हणण्याचा विचार केला, तरी याचे अर्थ अनेक असू शकतात. एक म्हणजे, तो नाहीच म्हणून दिसत नाही. जसं सशाचं शिंग दिसतही नाही आणि दिसणंही शक्य नाही. दुसरं म्हणजे, देव आहे, पण पाहाता येत नाही. म्हणजे पाहायला लागणारी दृष्टी नाही, काही साधन लागतं ते नाही, म्हणून दिसत नाही.

उदाहरणार्थ, अतिसूक्ष्म जीवजंतू पाहाताना नेहमीच्या डोळ्यांना साध्या पाण्यात काहीही दिसत नाही. म्हणून एखादा ते नाहीत असं प्रामाणिकपणे आणि स्वानुभवानं म्हणू शकतो. परंतु त्यालासुद्धा सूक्ष्मदर्शक यंत्र दिलं, तर नुसतं दिसतंच नव्हे, तर तो दचकून 'अरे बापरे' म्हणतो. तिसरं म्हणजे, ज्याला पाहायचं तो स्वतःला आपल्याला जसं दिसणं अपेक्षित आहे तसा दाखवू इच्छीत नाही. जसं देव म्हणजे कुणी राम-कृष्ण-विष्णु-शंकर किंवा अशा काही तत्सम रूपात दिसत नाही किंवा दिसू इच्छीत नाही. अशा वेळी जो जसा दिसू इच्छितो, तो तसा पाहाणं हाच एक मार्ग असू शकतो.

पाहायचा तरी कशासाठी - पाहाण्यानं काही आनंद होतो का, आपल्याला काही मिळतं का, काही संवाद होईल का, शिकता येईल का, खात्री होईल का, दुसऱ्याला पुरावा देता येईल का, वर्णन करता येईल का, त्याचं स्वरूप कळेल का, न दिसला तर नाही तरी म्हणता येईल का - अशा कुठल्याही कारणांसाठी पाहाता येईल. असा पाहाण्यासारखा सहस्रनामातला देव म्हणजे 'विश्व' आहे. (१/१) तो विश्वरूप होऊन राहिला आहे. विश्वमय आहे.

चराचरात भरून आहे. आता ही भाषा गूढ वाटेल. पण ती तशी टप्प्याटप्प्यानं पाहिली तर सोपी आहे.

बाळ जन्माला येतं तेव्हा त्याचं आईच्या कुशीएवढंच विश्व आहे. त्याची त्याला ऊब आहे, आधार आहे, दर्शन आहे, आनंद आहे. पुढं वडिलांची ओळख, भावंडांची ओळख. मग विश्व मोठं झालं आहे. खूप काळ तेच त्याचं जग आहे. पण विस्तारलं आहे. आधार-ऊब-दर्शन-आनंद सर्व आहे. शाळेत शिक्षक-शिक्षिका-मित्र-मैत्रिणी मग विश्व आणखी मोठं झालं आहे. आधारासह सर्व गोष्टी आहेत.

पुढं त्याचं स्वतःचं कुटुंब, पुन्हा त्याची बाळं, त्यांची शिक्षण-संगोपनं, त्यांचे प्रपंच. आता मात्र विश्व विस्तारायचं थांबलं आहे. बहुतांशी जगाचं हे विश्व विस्तारतं ते एवढंच. साहजिकच आनंदाला मर्यादा येतात. पण आता त्याची जाणीवसुद्धा उरत नाही. अनेकदा माणसं विचारतात - मुलांची शिक्षण-लग्न-कार्य केली, निवृत्त झालो आता पेपर वाचीत चहा-पत्ते-टीव्ही-नातेवाईकांची फंक्शन्स हे सगळं करतोच आहे, आणखी काय करायचं असतं ?

विश्व विस्तारायचं राहिलं तर, आनंदही विस्तारायचा राहतो. अनेकांना काय करायचं कळत नाही, काहींचा वेळ जात नाही, काही व्यसनं, अकारण हिंडणं, कुठले तरी नकारात्मक व्याप निर्माण करणं - अशा असंख्य गोष्टी करतात. पण भगवंत 'विश्व'मय आहे. क्षितिजासारखा तुम्ही जाल, तयारी दाखवाल तेवढा पुढं जायला तो तयार आहे.

तो निसर्गाच्या देखभालीत असेल, गरजूंच्या मदतीत असेल, कुणा एकाकी माणसाशी चार शब्द बोलण्यात असेल, निर्जन तळ्याकाठी शांत बसण्यात असेल. विश्व विस्तारतंच आहे. आपण परमात्म्यासमवेतविस्तारत राहू तर, संकुचिततेनं येणारे पाश नि त्याच

त्या माणसांत, इच्छांत पुन्हा पुन्हा गुंतणं टळेल, मुलाबाळांच्या, नात्यागोत्यातल्यांच्या प्रपंचातली अकारण लुडबुड, सल्ले-मान-अपेक्षा टळतील. 'विश्वं' जे सतत अविरत विस्तारतं आहे तसं आपण विधायकपणे विस्तारत राहू.

मग डबक्यातल्या जगण्याला तळ्याचं, तळ्याला न गुंतता जगाचं हित करीत वाहत जाणाऱ्या नदीचं आणि नदीला अखेर अथांग, विशाल सागराचं व्यापक दर्शन होईल. त्यात तिचा छोटा थेंब मिसळून भगवंताचा व्यापकतेतला आनंद साक्षात घेत जगाचा निरोप घेता येईल, खऱ्या आनंदानं, खऱ्या कृतार्थतेनं..

**

विरघळण्याची विद्या

आपल्याला कित्येकदा असं आढळेल की, माणसं नुसतीच मोठी होतात. म्हणजे शरीरानं, वयानं वगैरे वगैरे. पण मनानं ती चुकून लहानच राहून जातात. कशी ते पहा.

लहानपणी मूल रडून, ओरडून लक्ष वेधून घेतं, दुसऱ्या मुलालाच नव्हे भावंडालासुद्धा आईनं जवळ घेतलं तरी त्याला राग येतो, त्या इतर मुलांना कुणी खरंच चांगलं म्हटलं-त्याचं कौतुक केलं की ही मुलं रागवून, फुगून बसतात. वस्तू-खेळणं दुसऱ्याला आणलं की तसलंच नव्हे तेच त्यांना लागतं, सगळ्यांच्यासमोर त्यांचं कौतुक व्हावं म्हणून ती नवनवीन युक्त्या लढवतात, त्याला मोठ्यांनी पाठिंबा द्यावा, त्यांचं कौतुक सर्वासमोर - विशेषतः पाहुण्यांसमोर करावं असं त्यांना वाटतं, आपलं वस्त्र, केसांची स्टाईल अगदी बूटमोजेसुद्धा सारं इतरांपेक्षा वेगळं आणि लक्ष वेधून घेणारं असावं असं त्यांना वाटतं- अशा अनेक गोष्टी. हे मनाचं लहानपण लहान मूल म्हणून खपून जातं.

पण शरीर मोठं होतं, वय वाढतं, पण हे मनानं मोठं व्हायचं खूपच लोकांचं राहून जातं. त्यामुळं पुढंही त्यांना आपलं कुणी तरी कौतुक करावं, मान द्यावा - असं सगळं लहानपणच्या लहान मनासारखं तसंच वाटत राहातं. न झालं की ते न करणाऱ्या माणसांना काही व्यवहार नाही, त्यांना काही कळत नाही अशा रागाच्या प्रतिक्रिया ते देतात.

यात विशेषतः स्वतःचं वेगळेपण स्वतःही जपावं आणि इतरांनीही जपावं असं लहानमुलासारखं त्यांना वाटत राहातं. स्टेजवर असताना मध्यावरची जागा, एवढंच नव्हे तर प्रेक्षकांत बसायचं असलं

तरी त्यांना जागा मध्यावर द्यावी, त्यातही तिथं आधी कुणी बसलेल्यानं ती उठून त्यांना द्यावी असं त्यांना वाटतं. प्रपंचात त्यांनी केलेली वेगवेगळी कर्तृत्वं, मिळकती, गोळा केलेल्या वस्तू इ. लोकांना दाखवून लहान मुलासारखं आपलं कौतुक करून घ्यावंसं त्यांना वाटतं.

आता आपल्या लक्षात येईल की, मन मोठं व्हायचं राहिल्यानं यांचे लहानपणचे रागावण्याचे, वेगळेपण जपण्याचे प्रयत्न पुढं फक्त मोठ्या प्रमाणावर असतात, त्यांचे विषय बदललेले असतात. पूर्वी ते खेळणी-वस्तू-कुठं तरी पहिलं येणं, बक्षिसं मिळवणं इतपत असतं - ते पुढं मंत्रिमंडळात महत्वाच्या खात्यावर वर्णी, कुणाकडं नसलेली कार, पहिल्या पानावरचा फोटो, संस्थेतलीच नव्हे तर मठ - संस्थान - महंत पदातलंसुद्धा वेगळं आणि लक्ष वेधून घेणारं पद, प्रतिष्ठेचे पुरस्कार असं काहीही असू शकतं. अशी मोठी झालेली लहान मुलं आपण खूपदा पाहिली असतील.

मग परमेश्वर एवढी सृष्टी निर्माण करून तिच्यात 'विश्वरूप' होऊन कसा विरघळून गेला आहे, त्याचं रहस्य कळेल. दृष्टी असेल तर दगडातही तो दिसेल, मूर्तिकाराला सगुण मूर्ती घडवताना तो परमेश्वर त्या दगडात तसाच 'आधी' दिसतो, मग फक्त तो त्या दगडातला नको असलेला भाग काढून टाकतो. तो उडालेला भागही 'विश्व'. तो पृथ्वीत मिसळून झाडापेडांना संजीवन द्यायला तयार आहे. कुठं कुणाच्या घरचा कठीण पाया बनायला तयार आहे. जो मूर्तीत दृश्य, तोच पायातल्या मुरमात अदृश्य. भगवान विश्वरूप विष्णु विश्वात विरघळला आहे. पाहावा तर सर्वत्र दिसतो, पण करंट्याला मात्र कुठंच नाही. स्वतःच्या संकुचित मनात पाहाणाऱ्याला तर तो दुर्लभच.

संकुचित मनाचं मिठासारखं आहे-व्हावं. मन म्हणून थोडं

वेगळेपण, वासना, इच्छा, हवेपण हे खारटपण आहेच, पण या भगवंताच्या 'विश्वं' या नामाच्या गवाक्षातून प्रत्यक्ष दिसणाऱ्या, अनुभवाला येणाऱ्या विश्वात हळूहळू आपलं वेगळेपण विरघळून टाकायला लागलं तर हे स्वतःला आणि इतरांनाही दुःख देणारं खारटपण कमीकमी होत जातं. जितकं विश्व विशाल, तितकं पाणी विशाल आणि तितका तितका खारटपणा कमी कमी. इतका की अखेर तो उरतच नाही.

मग त्या विश्वरूप आनंद नि गोडव्या व्यतिरिक्त काय उरेल? पण हे परिणाम समजून घेऊन, आपल्या जगण्याला विश्वरूप दिलं तर ना !

**

आत्मवानांचं आगळेपण

आपण जगात असंख्य प्रकारची माणसं पाहतो. आपणही त्यांतले एक असतो. कुणी संपत्तिवान, कुणी धनवान, कुणी विद्यावान, कुणी सत्तावान, कुणी सामर्थ्यवान - अनेक प्रकार. ती ती गोष्ट बाळगणाऱ्याला आपण ते ते म्हणतो. धन बाळगणाऱ्याला धनवान, सत्ता असणाऱ्याला सत्तावान. त्यांच्या त्यांच्या जीवनशैलीही बहुधा त्याप्रमाणं घडतात.

धनवान माणसाला किंवा पिढीजात संपत्तिवानाला श्रीमंती जगण्याची एक सवयच लागून जाते. सहजपणे मिळणाऱ्या अनेक वस्तूंचं, सुखसोयींचं त्यांना सहसा महत्त्वच वाटत नाही. भरपूर संपत्ती असली, न संपणारी असली तर मग जीवनात चैनी-विलास-वेळी वाममार्ग यांचंही वळण लागतं किंवा काही वेळा निष्क्रियताही आलेली दिसून येईल. विशेषतः इतर माणसांची माणूस म्हणून किंमतसुद्धा वाटत नाही, पैशामुळं गरज वाटत नाही, त्यांच्यासाठी काही कष्ट करावे हे तर दूरच. म्हणजे जे आपण बाळगतो त्यावर आपल्या कृती कशा वळण घेतात आणि जीवन कसं घडतं, विशेषतः बिघडतं ते यावरून कुणालाही सहज लक्षात येऊ शकेल.

यात दोन गोष्टी अगदी सहज जाणवतील की, हे 'कुणी' भले काहीही 'वान' असतो किंवा काही नसोतही, ते प्रथमतः 'देहवान' असतात आणि दुसरं म्हणजे विशेषतः 'मनवान' असतात, हे नक्कीच. धनवानाची वृत्ती बिघडेल ती मनवान असल्यानंच किंवा तो चैन करील तीही 'देह' आहे, 'देहवान' आहे म्हणून. देहाच्या साहाय्यानंच. पण जरी त्याच्या 'धन' डोक्यात असेल, लक्षात असेल, हा 'देह' आणि 'मन' हे लक्षात असेल, तरी त्यांची जाणीव असेलच असं

नाही. उलट ती कमीच आढळेल. देह आणि मन तर आहेतच. किंबहुना ते गृहीतच धरलेले आहेत. त्यामुळच कधी 'देहा'त एवढासा कुठं बिघाड झाला की मग अनेकांना आपल्याला देह असल्याची जाणीव होते. तेच 'मना'चं. त्याचा अभ्यास तर सोडाच, पण साधी जाणीवही कधी होत नाही. सुखदुःख, भाव, भावना, निराशा अशा वेळी मनाची फक्त जाणीव होते.

पण वर पाहिलं तसं या दोन गोष्टी कळोत वा न कळोत, त्या आपल्या परीनं जीवनाला वळण देत असतात. जसं अतिधनवानाचं व्हांव तसंच अतिदेहप्रधान किंवा अति मनप्रधान असलेल्याचं होत असतं. अती नसलं तरी साधा देहसुद्धा माणसाला देहसुखाला प्रवृत्त करतो, मन मनासारखं होण्यासाठी धडपडतं हे आपण पाहतोच ना ?

अशा प्रकारानं जीवन जगलं तर शेवटी दुःख येतं. कारण मुळात या देह किंवा मनाच्या अपेक्षा न संपणाऱ्या आणि कधी पुऱ्या न होऊ शकणाऱ्या आहेत, हे माणसाच्या कधीतरी लक्षात येतं. लवकर येईल तेवढं चांगलं, पण येतंच असं नाही.

कारण वस्तुतः देह आणि मन एवढंच आपलं अस्तित्व समजण्यावरून हा कृतींचा घोटाळा, जीवनशैलीचा घोटाळा झाला आहे. खरंतर, या क्षणीसुद्धा या देहाला आणि मनाला प्रेरक पण साक्षी असलेली आपली चैतन्यरूप, आत्मरूप अवस्था ही आपली खरी अवस्था आहे. आपण खरे 'आत्मवान' आहोत. भगवंतही 'आत्मवान'(९/८४) आहे.

धनवानाच्या कृती जशा धनासंबंधीच्या, हवेपणाच्या, संचयाच्या गुणांतून होतात, देहवानाच्या देहसुखाच्या अपेक्षांतून होतात तर, तशा 'आत्मवाना'च्या आत्मस्वरूपाच्या गुणांतून होऊ शकतील. चैतन्यमयता, आनंद, निरपेक्षता, प्रेममयता, भेदभावरहितता असे अनेक आत्मरूपाचे गुण आहेत.

आपण खरे 'आत्मवान'च आहोत. एक वेळ मन, देह यांची मालकी, त्यांच्यावर सत्ता हे नसेल, पण हे 'चैतन्य-आत्मरूप' प्रत्येकाला अबाधितपणे, अखंड आणि समान आहे. त्यावर आधारलेल्या कृती घडल्या तर अशा आत्मवंतांच्या कृती आगळ्या राहतील - निःस्वार्थी, प्रेमळ, विधायक राहतील, हे काय सांगायला हवं ?

**

उत्तम जाणकार पण स्वतःचे

एखाद्या साठीसत्तरीच्या माणसाला सहज विचारावं, 'आपण किती किती गोष्टी जाणता, किती अनुभवांतून गेला आहात ?' मग सुरू होतो तो त्यांना झालेल्या जगाचा परिचय. बाळपण, कष्ट, शिक्षण, भेटलेले विलक्षण लोक, चमत्कारिक - आगळेवेगळे अनुभव, प्रसंग, आपलं कर्तृत्व, प्रतिकूल प्रसंगातसुद्धा आपण काढलेले मार्ग- अशा असंख्य गोष्टी ऐकायला मिळतील. आपल्याला ऐकायला किती वेळ आहे तेवढ्या. पण त्यात वैशिष्ट्य असं आढळेल की, यात ते स्वतःला ओळखत असल्याची खूण देणारी एखादी गोष्ट मिळणंसुद्धा कठीण आहे.

म्हणजे असं की, मला हे सगळं करायला उपयोगी पडलेले हात, पाय, डोळे, कान, जीभ, स्वरयंत्र, हा देह चालवणारी विलक्षण पचनसंस्था, तिची म्हणजे निसर्गाची कार्यपद्धती इत्यादी गोष्टींची जाणीव असणं. बाकी मेंदू-हृदय वगैरेची तर दूरचीच गोष्ट. वास्तविक त्यांनी जे तथाकथित कर्तृत्व केलं, त्यात या देहाचा-देहयंत्रणेचा, मनाचा, त्या साऱ्याला जिवंतपण देणाऱ्या नि ते अविश्रांतपणे कार्यरत ठेवणाऱ्या स्वतःच्या चैतन्यरूपाचा किती मोठा आणि अपरिहार्य वाटा आहे.

साधं स्वरयंत्र सुजलं, निकामी झालं, साधा आवाज बसला तर जागतिक कीर्तीचा उस्तादसुद्धा निकामी होतो ना ? मग आपण एवढ्या जगाचं, व्यवहाराचं, माणसांचं, इतिहासाचं, एवढं ज्ञान बाळगतो, पण या देहाचं, मनाचं आणि चैतन्यस्वरूपाचं ज्ञान करून का घेत नाही ? त्याकडं दुर्लक्ष कसं होतं ? उलट लक्ष देण्याची ती प्राथमिक आणि सर्वात महत्वाची वस्तू नाही का ? कारण एक तर ते

आपलं कर्तव्य आहे, कृतज्ञता आहे आणि त्यांचं नीट ज्ञान झालं तर नीट वापरही शक्य आहे.

ज्या अर्थानं एखादा शेतकरी सर्वात आधी आपली जमीन कुठं आहे, किती आहे, तिचा पोत कोणता आहे, त्या ठिकाणचं हवामान कसं आहे, स्वतःची एकट्याच्या हिमतीवर कोणतं पीक घेण्याची क्षमता आहे, कुणाची मदत मिळण्याची शक्यता आहे का, तशी शक्यता असल्यास या जमिनीत आणि अशा हवामानात आजच्या बाजाराच्या मागणीला धरून कोणतं पीक घेणं अधिक किफायतशीर ठरेल - एवढे साधे प्रश्न आणि त्यांची उत्तरं जाणतो हे आपण व्यवहारात पाहिलं असेल.

दुसरं एखादं बंदुकीसारखं विघातक शस्त्र असो नाहीतर पवित्र तुलसीदल असो, त्याचं ज्ञान नसलं तर ते वापरणं आणि त्याचं ज्ञान करून घेतल्यावर ते वापरणं यांत किती जमीनअस्मानाचा फरक आहे, हे शस्त्राच्या बाबतीत एखाद्या सेनापतीला - सैनिकाला जितकं उत्तम समजू शकेल तितकंच फूल किंवा तुलसीदल या बाबतीत उत्तम भक्ताला तर नक्कीच समजू शकेल. तसं ते इतर कुठल्याही बाबतीत त्या त्या कुणालाही कळू शकेल.

भगवंत मात्र स्वतःच्या या साऱ्या यंत्रणा म्हणजे तांत्रिक भाषेत 'क्षेत्रं' उत्तम तऱ्हेनं जाणतो. तो 'क्षेत्रज्ञः' (२/१६) आहे. अर्थात तो अपार, व्यापक आणि अक्षर असल्यामुळं त्याचं जाणणं नि त्यामुळं उत्तम कार्य करणं त्याच्या विशाल पातळीवर आहे. आपल्याही वाट्याला सुदैवानं मनुष्यदेहाचं देह-मन-चैतन्य असं एक विलक्षण क्षेत्र आलेलं आहे. पण पाचपन्नास वर्षं जगूनही ते क्षेत्र उत्तम जाणणारे व त्यामुळं उत्तम रीतीनं विधायकपणे, कार्यक्षमतेनं वापरणारे किती कमी लोक आपल्यात आढळतात - ते या 'क्षेत्रज्ञ' या नामामुळं लक्षात येतं व पुढं त्यातून शिकता येतं.

आपल्या देहाच्या यंत्रणा उत्तम तऱ्हेनं जाणणारे शरीरशास्त्रज्ञ, वैद्य, डॉक्टर जसं देहाचा जाणून, योग्य उत्तम वापर करू शकतात किंवा वेळी त्यांतले बिघाड दूर करून ते व्यवस्थित करू शकतात - स्वतःचे आणि समाजाचेही - तसंच आपल्या मनाचे लोभ, भीती, आसक्ती, राग, असूया, बेसावधता असे असंख्य बिघाड जाणणारे लोक तो बिघाड दूर करून हीच मनाची यंत्रणा विलक्षण कार्यक्षमपणे वापरू शकतात. पण त्यासाठी आपल्याला भगवंतासारखं 'क्षेत्रज्ञ'- स्वतःला व्यवस्थित जाणणारे - होणं आवश्यक आहे.

इथं काहीना शंका येईल की, नुसतं जाणून उपयोग किंवा विधायक बदल कसा होईल ? राग कसा येतो हे कळल्यानं राग कमी कसा होईल ? प्रश्न बरोबर वाटतो म्हणून, खरं 'क्षेत्रज्ञ' होणं म्हणजे काय ते याच उदाहरणानं आपण पुढच्या प्रकरणात पाहू या.

**

जाणणं आणि बदल

स्वतःच्या देहाच्या, मनाच्या यंत्रणेची म्हणजे सहस्रनामाच्या भाषेत 'क्षेत्रा'ची कल्पना येणं, उत्तम ज्ञान होणं - हा त्या यंत्रणा उत्तम वापरता येण्याचा एक सर्वाना उपलब्ध राजमार्ग आहे. त्या अर्थानं विष्णुनाम 'क्षेत्रज्ञ' आहे. आपणही आपल्यापुरतं क्षेत्रज्ञ होऊ शकलो तर आपलं जीवन अधिक सफाईनं, शुद्ध, सफल करू शकू. असं पाहाताना एक अशी शंका गेल्या प्रकरणात आली आणि अनेकांना ती येत असते की, नुसतं जाणण्यानं बदल, विधायक वापर कसा करता येईल. हे म्हणणं आपण 'राग' या मनाच्या क्षेत्रातल्या एका घटकाबद्दल पाहायचं ठरवलं आहे.

राग येण्याचं कोणतं समर्थन न करता, उगीच तो प्रश्न न टाळता, तो इतरांना येतो तसा आपल्यालाही येतो असं सारं प्रथमच लक्षात ठेवून याकडं पाहूया. मग असं आढळेल की, एवढ्यातेवढ्यावरून राग येणं- रागीट असणं, क्रोध ताब्यात नसणं, त्यापोटी अपशब्द, चुकीच्या कृतींपासून आत्मघात ते इतरांचा घात इथंपर्यंत कोणत्याही गोष्टींना प्रवृत्त करणारा, हा मनाचा विकार आहे. विकार म्हणजे बिघाड. अनेकदा सुरळीत चाललेल्या घटनांत त्यांना साथ देण्याच्या मनात अचानक काही कारणानं बिघाड होतो आणि राग उत्पन्न होतो.

त्याची कारणं जाणून घेतली तर कळू शकतं की, आपल्या मनाच्या विरुद्ध गोष्ट समोर आली किंवा ती स्वीकारावी, करावी लागली की राग येतो, बिघाडाला सुरुवात होते. उदाहरणार्थ, त्यातही आपल्या मुलानं आपल्या मताप्रमाणं वागणं हे नैसर्गिक वाटतं, कारण आपलं त्याच्यावर प्रेम असतं, तसं करणं हे त्याचं कर्तव्य असतं. पण

त्याच मुलानं त्याच्या पत्नीच्या म्हणजे आपल्या सुनेच्या मनाप्रमाणं वागणं, हे आपल्याला अनैसर्गिक वाटतं.

तेही वास्तविक तिच्या त्याच्यावरच्या प्रेमापोटी व कर्तव्यापोटी असलं तरी. मुळात राग निर्माण झाला तो माझ्या मनाच्या ढाच्याप्रमाणं मुलगा वागत होता आणि आता तसा वागत नाहीसा झाला म्हणून. मग इथं प्रेम, कर्तव्य, सासू, सून वगैरे गौण असतात. त्यामुळं याच भाषेत बोलायचं तर, आपल्या मनाच्या ढाच्याऐवजी आता मुलगा सुनेच्या मनाच्या ढाच्याप्रमाणं वागतो, एवढाच मुद्दा आहे. मूळ बरोबर काय, चूक काय, हा खरा प्रश्न आहे.

माणूस जन्मतः मनाचा ढाचा घेऊन येतो, त्यात लहानपणापासून झालेल्या संस्कारांची भर पडते. स्वतःच्या छोट्याशा आयुष्यातल्या संकुचित अनुभवांनी त्या ढाच्याला चांगला पक्केपणा येतो. वयानुसार बेसावधतेमुळं तो वाढत जातो. त्यात कुसंगत, इतर लोभ, मत्सर, असूया अशा इतर विकारांची फौज मदतीला आली तर या ढाच्याचा पक्केपणा, ठामपणा बळकट होतो. मग मला, म्हणजे या माझ्या साचेबद्ध मनाला, वाटतं ते बरोबर, तेच सत्य अशा गफलती सुरू होतात. परिस्थिती अनुकूल असेल, लोक जुळवून घेणारे असतील तोपर्यंत बिघाड टळतो, पण ते तत्त्वतःसुद्धा कधी शक्य नसतं. मग क्रोधाचा धुमाकूळ सुरू होतो.

हे झालं रागाच्या एका कारणाचं ज्ञान. एवढं झाल्यावर ओघानंच येतं की, जसा माझ्या मनाचा ढाचा तसा दुसऱ्याचाही असणार. तोही हे सारं जाणणारा नसला तर असाच रागावणार ! मग इतरांच्या रागाचंही ज्ञान होऊ शकतं. इतरांचा राग पटू लागला की, आपला राग कमी होऊ लागतो.

दुसरं असं की, हा नुसता मनाच्या ढाच्यांचाच खेळ झाला. ते पुन्हा अपुरे आहेत, परावलंबी आहेत. खरं सत्य, खरी कृती तर दूरच

आहे. मग या रागाची व्यर्थता मनोमन पटते. इतकंच काय, इतरांच्या रागाकडं शांतपणानं पाहाता येऊ लागतं. अनेकदा ते राग बालिश दिसू लागतात. खऱ्या 'परिपक्वते'कडं वाटचाल सुरू होऊ लागते.

मग रागात जाणाऱ्या शक्तीचं नुकसान, त्यानं होणारी हानी लक्षात आली, त्याच शक्तीचे आपल्या इतर आवश्यक कामी होऊ शकणारे उपयोग लक्षात आले की रागावणं 'परवडत' नाही असं कळतं.

मनाच्या एका छोट्याशा विषयाच्या कारणाचं एवढंसं जरी ज्ञान झालं तरी, आपल्यात एवढा बदल होतो तर पूर्ण 'क्षेत्रज्ञ' व्यक्ती का बदलून जाते, ते कळतं, पटतं आणि त्या नामाच्या प्रकाशात वाटचालही सुरू होते !

**

अक्षोभतेची अपूर्वाई

सहस्रनामांमध्ये भगवंताचं गुणवर्णन करताना 'अक्षोभ्यः' (८६/८०१) असं म्हटलं आहे. म्हणजे क्षुब्ध न होणारा. गेल्या प्रकरणात आपण 'राग' उदाहरणादाखल पाहिला. श्री महाराजांचं म्हणणं अधिक प्रकाशक आहे, म्हणून ते पाहू. राग विकार असला तरी अखेर विकार भगवंतानंच दिले आहेत. म्हणजे त्यांना जीवनात स्थान असेलच, असं ते म्हणत.

ही रागाची अर्थातच तारीफ नसून, त्याकडं बघण्याची मननीय दृष्टी आहे. मूल चूक करतं, कुठं विजेच्या तारेला हात लावू जातं, काडी ओढू पाहतं. त्यावेळी क्षणात त्याला आवरायला आई 'रागा'चेच शब्द वापरते. प्रेमाचं म्हणणं कळायला वेळ लागतो. त्यानं आवश्यक तो तातडीचा संदेश अवघड असतो. अशा वेळी याच रागाचा त्या मुलाला थांबवणारा एखादा शब्दसुद्धा पुढचा अनर्थ टाळतो. त्या मुलाला सावधानता शिकवतो.

इथं रागाचा विकार आहे, पण राग 'येणं नाही' 'आणणं आहे'. त्याची मदत होते ती अशी. इथं आई त्या रागाच्या ताब्यात नसावी. नाहीतर अकारण स्वतःला त्रास करून घेईल, अबोला करेल, मुलाला अनावश्यक शिक्षा करेल, दुसऱ्या कामांत तिचं लक्ष लागणार नाही. म्हणून विकारसुद्धा 'वापरता' आले तर शस्त्रासारखे उपयोगी ठरतील. पण हे करायला विकाराचा वापर करणारा ज्या उत्तम मनःस्थितीत लागतो तिला 'अक्षुब्धता' म्हणता येईल.

क्षोभ हा बेभानपणा, बेसावधता दर्शवतो. क्षुब्धता विकार ताब्यात ठेवू शकत नाही. ती विकारांच्या ताब्यात जाते, आपल्याला नेते. मग विकार जे रूप धारण करतात ते विध्वंसक असतं,

अनावश्यक हानी करणारं असतं. याचा आढळ घरातल्या छोट्या घटनांपासून दोन देशांतल्या, दोन धर्मांतल्या आंधळ्या क्रौर्यापर्यंत कुठंही होऊ शकतो.

शत्रूचा सैनिक जिंकणं हे तर सैनिकाचं रणांगणावरचं काम आहे. शक्यतो न मारता ताब्यात घेणं, बंदिवान करणं, मूळ शत्रूची खोड मोडल्यानंतर त्या सैनिकांना अक्षुब्धपणे परत करणं, जर कायदा मृत्युदंड देत असेल तर तोही वेळी देणं, हे कर्तव्य असेल. पण मृत्युदंड देताना शरीराचे अकारण हाल करणं, त्याला मरणप्राय यातना देणं - हे क्षोभाचं लक्षण आहे. ते विकाराचं अनिष्ट, असमर्थनीय दर्शन आहे. मृत्युदंड हाही न्याय किंवा दंड असेल पण, या यातना हे विकारवशतेचं अक्षम्य दर्शन आहे, पाशवीपण आहे.

म्हणून भगवंताचं महत्त्व कळतं. तो 'अक्षोभ्य' आहे. जग आकाराला आलं, प्राणी, मनुष्यजीवन यांच्या विकासाबरोबर अविचार, अविवेक, विकारवशता आली. त्यात दुष्कृत्यं आली. त्यांना आळा घालणं हे एकतर मानवी न्यायव्यवस्थेचं काम आहे. न झाल्यास ते अंतिमतः भगवंताचं काम आहे. ते करताना दंड, शिक्षा, भोग या मार्गानं भगवंताची व्यवस्था कर्मपरिणामाच्या सिद्धान्ताप्रमाणं काम करतेच आहे. तसे दानवी वृत्तीला कंस-जरासंध-रावण अशांना भगवंतांनी मृत्युदंड दिलेले आहेतच. पण त्यात 'क्षोभ' नाही.

दुसऱ्याला न्याय्य शिक्षा, शांत चित्तानं देऊ शकण्याचा भगवंताचा गुण लक्षणीय आहे. त्यात व्यक्तिगत विकारवशता, राग, दुष्टावा नाही. त्यामुळंच सत्प्रवृत्ती टिकून जगात स्वास्थ्याची वाढ व त्याला परमेश्वरी संरक्षण यांवरचा विश्वास दृढहोतो. सामान्य माणसाचा डळमळणारा विवेक स्थिर होतो, जागृत राहातो.

पण या दंडव्यवस्थेत भगवंत 'अक्षोभ्य' असल्याचे लाभ आहेत. अक्षोभता हा एक अपूर्वाईचा गुण आहे. शिक्षा करण्यापूर्वीही

चित्त शांत आहे, करताना विकाराचा-शिक्षापद्धतीचा आवश्यक तेवढाच उपयोग करता येतो आहे आणि शिक्षाकर्म पुरं झाल्यावर, पुन्हा आपली चित्तादी अवस्था शांत आहे आणि दंड दिलेल्यांबद्दल, त्यांच्या उद्धाराबद्दल जरूर ती काळजी आहे.

हे सारं शिकण्यासारखं अशासाठी आहे की, अक्षोभता म्हणजे स्वतःवर नियंत्रण. ते असलं की, स्वतः तर न्यायी राहाता येतंच, पण कधी दंड द्यायची वेळ आली तरी, तोही अचूक आणि आवश्यक तेवढा देऊन, मूळचा हितबुद्धीचा खरा हेतू जपता येतो. नाहीतर अनेक माणसं प्रसंग, शिक्षा होऊन गेल्या तरी ते प्रसंग, ती कारणं, ते शत्रुत्व आयुष्यभर अकारण जपून ठेवतात. क्षोभानं स्वतःचं आणि इतरांचं अपरिमित नुकसान करीत राहातात. अशा वेळी अक्षोभतेचं महात्म्य कळतं, पटतं.

भगवंत तर ते सारं करतोच आहे, आपणही ते शिकून अक्षुब्ध व शांत राहू या.

**

लाख मोलाची गोष्ट

माणसाच्या आयुष्यात त्याला किती तरी गोष्टी महत्वाच्या वाटतात. कुणाला स्वतःचं शिक्षण, कुणाला असामान्य कर्तृत्वाची आपली मुलं किंवा वाडवडील, कुणाला आपली सांपत्तिक स्थिती, कुणाला उच्चपदस्थ नोकरी, कुणाला आपलं आगळंवेगळं टोलेजंग घर, सुपीक जमीन, कुणाला मोठे डावपेच करून मिळवलेली लौकिक पदं - मग ती सत्तेची मंत्रीपदं असोत, मठाचं अधिपतीपद असो, महंतपद असो, कुणाला आपला अफाट लोकसंग्रह, कुणाला आपण केलेले सामाजिक संघर्ष इ.

हे सारं महत्वाचं आहे, हे खरं आहेच. पण त्यांतल्या त्यात महत्वाची गोष्ट कुठली म्हटली तर, वेगवेगळी उत्तरं येतील. पण त्यात 'आपण अजूनही जिवंत आहोत' हे उत्तर येईल, असं आपल्याला वाटतं का? सांगितल्यावरही काहींना पटेल, काही म्हणतील त्यात काय विशेष ? पण 'खरी लाख मोलाची गोष्ट' हीच नव्हे का ?

बाकी ज्या इतर मिळकती आणि आयुष्यातल्या मोलाच्या गोष्टी आपण पाहिल्या त्या घडवायला कारणीभूत शरीरातले 'प्राण' नव्हेत का? त्यातही समजा, असं मोठं काही केलं नसेल, अगदी सर्वसामान्य आयुष्य आपण जगत असू तरीही ते आयुष्य जगायलासुद्धा सर्वांत मोलाची गोष्ट 'प्राण'च नव्हे का ? याचबरोबर हेही खरं ना की, या साऱ्या मोलाच्या गोष्टी बोलणाऱ्यातले 'प्राण' निघून गेले की, साऱ्या गोष्टी मग त्याला अर्थशून्य, निरुपयोगी ठरतात ना ? म्हणून लक्षात घेणं आवश्यक आहे की, भगवंत साक्षात 'प्राणः' (४४/४०७) आहे.

अशी वस्तुस्थिती आहे खरी. पण तिची जाणीव, भान,

कृतज्ञता ठेवून जगणारे किती कमी लोक आढळतील! सहस्रनामामधून ही गोष्ट अधोरेखित होईल की, मनुष्याचा देह कसा आकार घेतो हे शरीरशास्त्राच्या दृष्टीनं सांगता येऊ शकतं. त्यात प्राण कधी प्रवेश करतो हेही कळतं. पण तो कुठून येतो ते सांगता येत नाही. तितकंच त्या देहातून प्राण कधी गेले हे कळतं, पण कधी जाणार, का जाणार, कुठं गेले हेही सांगता येत नाही.

अत्यंत प्रगत समजल्या जाणाऱ्या वैद्यकीय शास्त्रातही प्राण रक्षणासाठी हजारो शस्त्रक्रिया रोज जगभर सुरू असतात. निदान, कौशल्य, तांत्रिक साहाय्य अशा अनेक बाबतीत अत्यंत उच्च तंत्रज्ञान आणि प्रगती करूनही अंतिमतः प्राण अपेक्षेप्रमाणं का राहात नाहीत किंवा अपेक्षेच्या आधी का जातात, याचा उलगडा होत नसल्याची कबुली अनेक तज्ज्ञ प्रामाणिकपणे देतात. अनेकदा तर प्राणावर न बेतणाऱ्या किंवा प्राणांशी संबंधित नसलेल्या इतर आजारांबद्दल सुरू असलेल्या शस्त्रक्रिया किंवा उपचारांच्या दरम्यानसुद्धा प्राणांची साथ कधी अनपेक्षितरित्या मिळते, कधी सुटते तेही सांगता येत नाही.

म्हणजे लक्षात घेण्यासारखी अत्यंत महत्त्वाची गोष्ट ही की, जी या साऱ्या जीवनाला अर्थ देणारी सर्वात महत्त्वाची लाख मोलाची गोष्ट आहे, ती येणं आणि जाणं आपल्या नियंत्रणात नसून, निसर्गाच्या आणि पर्यायानं भगवंताच्या नियंत्रणात आहे. तेच खरं साक्षात सर्वाभूती भगवंत हे स्वरूप आहे. जे लक्षात ठेवून वागेल तर माणूस निदान अकारण कर्तृत्वाचे, सत्तेचे, मिळकतीचे, ज्ञानाचे अहंकार बाळगणार नाही.

असंच दुसरं संबंधित नाम हे प्राण कुणाच्या देण्यावर अवलंबून आहे ते सांगणारं आहे. भगवंत 'प्राणदः' (१०२/९५६) प्राण देणारी शक्ती आहे. तो स्वतःच प्राणस्वरूप असल्यानं तोच ते देऊ, नेऊ शकतो. ज्याच्याजवळ जे नाही आणि जे देण्याचं सामर्थ्य

नाही, ते कुणी लौकिकातही देऊ शकत नाही. म्हणून भगवंत 'प्राणदः' आहे.

पण त्याच बरोबर तो 'प्राणभृत्'(१०३/९६१) आहे. हे अधिक महत्वाचं वैशिष्ट्य आहे. म्हणजे असं की, एखाद्याला भांडवल द्यावं आणि ते सांभाळण्यासाठी, वाढवण्यासाठी संवर्धन, रक्षण, पोषण करण्याचं ज्ञान व साधनंही द्यावीत, तसा भगवंत या प्राणांचं - म्हणजेच ते ज्या शरीराच्या साहाय्यानं जीवरूप घेतात त्याचं - पोषण अन्न, पाणी, वायु, अग्नी अशा सर्व मार्गांनी करतो. आपल्याकडून करवून घेतो.

ते झालं शरीराचं, पण प्राणपोषण खरं होतं ते 'प्रणवा'नं - ओंकारानं. आपल्या प्राण ओतून केलेल्या निरपेक्ष, कर्तव्यकर्मानं. ती बुद्धी, शक्ती, कौशल्य आपल्याला ईश्वरदत्त शरीरात मेंदू, विचार, कल्पना, मूल्य, जाणीव अशा अनेक रूपानं दिलेलं आहे. म्हणून प्राणोपासना करणारे लोक चैतन्यमय, सतत आनंदी, कृतज्ञ आणि ईश्वरस्मरणात असतात. योगी, संत, सत्पुरुष ही त्याची जिवंत उदाहरणं होत.

म्हणून आपल्या आयुष्यातल्या खऱ्या लाख मोलाच्या प्राणांचं मोल ओळखून त्यांच्या प्रकाशात, त्यांची, ते देणाऱ्यांची, त्यांचं पोषण करणाऱ्यांची जाणीव ठेवून जगणं ही सहस्रनामानुकूल जीवनशैली ठरेल, आनंदाची ठरेल !

**

कृतिशील पण बेसावध

आत्ताचं प्रत्येकाचं जीवन तसं धावपळीचं, कृतींनी भरलेलं आहे. काही सन्मान्य अपवाद सोडले तर, जवळजवळ सगळ्यांची 'वेळ नाही' अशी तक्रार आहे.

आमच्याकडं येणाऱ्या अशाच एका युवकाची गोष्ट आहे. त्याला काही चर्चेतून एका चांगल्या विषयाची जिज्ञासा निर्माण झाली. त्यावर काही पुस्तकं वगैरे आहेत का म्हणून त्यानं विचारणा केली. एक योग्य पुस्तकही मी दिलं. पुढं जवळजवळ सहा महिने गेले तरी तोही परत आला नाही आणि ते पुस्तकही. चुकून वाटेत गाठ पडल्यावर त्यानं सांगितलं की, मला वेळच मिळत नाही. त्यामुळं वाचूनही झालं नाही आणि म्हणून परतही केलं नाही. पण चेहऱ्यावर पूर्वीचे जिज्ञासेचे भाव वगैरे काही दिसले नाहीत. मीही फार चौकशी केली नाही.

नंतर त्याच्या आईवडिलांची भेट झाली. त्यांच्याकडून कळलं की तो आता कॉलेजलाही अनियमित आहे. अभ्यासही मार्ग पडला आहे. इतर काही कारणं आहेत का असं विचारल्यावर कळलं की, तो फारसा घरी असत नाही. सतत कामात, मित्रांच्यात असतो. मग अधिक चौकशी केल्यावर कळलं की, तो काही आळसात नाही उद्योगातच आहे, पण मित्रांबरोबरच्या बऱ्याचशा वायफळ गप्पा, अकारण चौकाचौकातून फिरणं आणि खरं महत्वाचं कारण म्हणजे त्याला लागलेलं संगणक आणि नेटचं व्यसन.

तासन् तास तो नेटवर असतो, तिथं तर माहितीचा महापूर वाहतो आहे. पाहणारा सावध नसला तर इतरांचा धंदा होऊन जातो. वेगवेगळ्या संकेतस्थळावर अनावश्यक मित्रमैत्रीणी मिळवीत राहाणं,

त्यांना भेटत राहाणं यांमुळं स्वतः वेळेनं, पैशानं आणि हळूहळू वृत्तीनंही कंगाल होण्यापलीकडं काहीच हातात पडत नाही.

पूर्वीचे जे चार चांगले अभ्यासू मित्र होते, ते हे सारं ओळखून याच्यापासून कधीच दूर झाले. नेटवरचं कुणी तेव्हाही उपयोगी पडलं नाही. या माध्यमाच्या विचित्र रचनेमुळं पाहातो ते खरं की खोटं हेही कळत नव्हतं आणि जे पाहातो तेही भरकटवीत जात होतं. एकूण तो तसा कृतिशील होताच, पण त्या साऱ्या कृतीत हळूहळू बेसावधता कशी येत गेली आणि ती कशी रोखणार हा प्रश्न अनेक पालकांसारखाच याही पालकांना भेडसावत होता. आता चांगले चार मित्र तर सोडून गेलेच होते, पण दहा वाईट मित्र झाले होते. कृती कमी झाल्या नव्हत्याच, वाढल्याच होत्या.

इतर अगणित माणसांसारखं त्याचं जीवनही अत्यंत कृतिमय होतं. पण ते बेसावध होतं. कृतिशील असण्यात चूक काहीच नव्हतं. प्रश्न त्या कृतींच्या विघातक परिणामांचा व त्यामुळं वाटायला येणाऱ्या विघातक भावी जीवनाचा होता. कृती तर जगण्याचा प्राणच आहेत. अशा वेळी थोडी सहस्रनामाच्या अर्थाची ओळख असती तर ? तर या चित्रात नक्कीच फरक दिसला असता. कारण भगवंताचं स्वरूपच साक्षात 'कृतिः' (९/८३)हे आहे. त्याचं विश्वातलं कर्म अखंड, अविरत चालू आहे.

आपल्या खरोखर लक्षात येत नाही. पण हे 'सृष्टिकर्म'- सृष्टीतला कृतींचा कारभार - भगवंत प्रत्येक सेकंदाला कृतिरूपानं सांभाळतोच आहे. आपल्या लक्षात येत नाही असं म्हणणं काहींना धाडसाचं वाटेल, पण आपल्या डोळ्यांदेखत वाढणारं मूल किती मोठं झालं हे त्याला रोज पाहाणाऱ्याच्या अनेकदा लक्षात येत नाहीना ? पण त्याला कधीतरी वर्षसहा महिन्यांनी पाहाणारामाणूस चटकन एका नजरेत फरक सांगतो.

तेही जाऊदे. आपण कधी मतदान केलं असेल तेव्हा नखाच्या मुळाशी उठवलेला शाईचा ठिपका संथ गतीनं पुढं जात जात नखाच्या टोकाशी वाढत वाढत नख कापण्यापर्यंत येतो. तेव्हा नखाची प्रतिक्षणी वाढ करण्याची एक क्षुल्लक वाटणारी कृती, भगवंत किती शांतपणे, विधायकपणे करतो आहे याची जाण येते.

मग आपण भगवंताच्या कृतींचा जगड्व्याळ व्याप, त्याची पद्धत, व्यवस्था, बारकावा, सातत्य असे असंख्य गुण नामांतून समजून घेऊ आणि वर म्हटल्या तसल्या अनावश्यक व बेसावध कृतींनी आपलं आयुष्य अकारण न दवडता, ते योग्य दिशेनं आपलं आपल्यालाच किती छान नेता येईल, ते जाणून घेऊ शकू.

**

कृतींची दिशा

आपण गेल्या प्रकरणात एका युवकाच्या उदाहरणाच्या प्रकाशात भगवंताचं साक्षात 'कृति'रूप किती निरंतर, गतिशील, व्यापक आहे ते पाहायचा प्रयत्न केला. ते उदाहरण फक्त मुलाचं नाही. मोकळा वेळ असलेली असंख्य मोठी मोठी माणसंहि आपल्याला आजूबाजूला दिसतील. ती मोठी माणसंहि बेसावधतेत काही कमी असतात असं नाही.

अद्भुत आणि अर्थातच अशक्य कोटीतल्या चमत्कारांनी भरलेल्या मालिका, लहान मुलं जशी टक लावून तासन्तास बघत बसतात तशी मोठी माणसंहि त्या बघत बसतात. माणसाचं माणूसपण, उत्तम दैवी गुणांचं जन्मजात विधायक आकर्षण आणि ओढ घालवून टाकून माणसाच्या मनात पशुत्व, वासना, संशय, अनीतीच्या-स्वैर वर्तनाच्या कल्पना, चंगळवादाचं विघातक आकर्षण रुजवणाऱ्या त्या मालिका न चुकता टक लावून पाहात बसलेल्या गृहिणी, निवृत्त किंवा वेळ असलेली नोकरदार माणसं आपल्याला घरोघरी दिसत नाहीत का ?

अगदी वाईट गोष्टींच्या या विकारशील, विघातक कृती सोडू, पण किती अनावश्यक ज्ञान माणसं 'जिज्ञासे'च्या नावाखाली रोज गोळा करीत असतात. कुठल्या भूमध्य समुद्रातल्या तळातल्या मासोळ्यांच्या शेपट्यांचे रंग, आपल्या आयुष्यात कधी चुकूनही संबंध न येणाऱ्या कुठल्या तरी पक्षिजीवनाची इत्थंभूत माहिती, भले किती बरोबर व दुर्मीळ असली तरी मी ती का गोळा करावी ?

अशा असंख्य कृतींचा प्रश्न का निर्माण होतो, तर त्यामुळं मलामिळालेली भगवंतानं दिलेली 'कृतींची संधी' भले ती डोळ्यांतली

पाहाण्याची शक्ती असो, पायातली चालण्याची क्षमता असो, कानांची ऐकण्याची ताकत असो, मला माझ्या खऱ्या विकासासाठी वापरायची आहे. ती वापरायला मला साधा वेळ उरत नाही, शक्ती तर नंतरचीच गोष्ट आहे.

माझा तसा संबंध सगळ्या जगाशीच आहे, हे खरं. पण वास्तविक खरा प्राथमिक संबंध माझा देह, माझ्या आजूबाजूची माणसं, त्यांचे संबंध, त्यात घडणाऱ्या गोष्टी, त्यांचे अर्थ, माझ्या क्षमता यांच्याशी आहे. त्यांचा विधायक वापर करून माझं आणि माझ्याशी निगडित असलेलं जीवन अधिक उन्नत, उर्ध्वगामी करणाऱ्या भरीव कृती करण्यासाठी तो संबंध अधिक जवळचा आणि गरजेचा नाही का ?

कृती तर आपल्याला भगवंतानं दिलेली अमूल्य देणगी आहे. पैशानं अन्न घेऊन स्वतःला जगता येईल, तेच दुसऱ्याला देऊन त्याला जगवता येईल, मंदिरंही बांधता येतील, त्याच पैशाचा नुसता संचय करून आपल्या आणि पुढं इतरांच्या आयुष्यात वाद निर्माण करता येतील, त्याच पैशानं शरीराचे चोचले, लाड, सौंदर्याचे देखावे निर्माण करता येतील, त्याच पैशानं गुंडगिरी करून समाजाचं स्वास्थ्य बिघडवता येईल.

तोच पैसा भांडवल म्हणून वापरून एखादा कारखाना उभा करून त्यावर चार कामगारांना कष्टानं आपली भाकरी कमवण्याची आणि चार प्रपंच उभे करण्याची संधी देता येईल, तोच पैसा अतिलोभानं लॉटरीत घालवून कंगाल होता येईल - एक ना दोन. या साऱ्या एका पैशाच्या शक्तीनं करता येण्यासारख्या कृती असल्या तरी त्यांत किती मोठे फरक आहेत !

ज्या विश्वशक्तीनं - भगवंतानं या कृती करण्याची शक्ती आपल्याला दिली, त्याचं चीज करणाऱ्या कृती कोणत्या असतील हे

हुडकण्याची शक्तीही त्याच भगवंतानं आपल्याला दिली आहे. तिचा वापर करून जगणं हे आपलं आद्य कर्तव्य नव्हे का ? परमेश्वरसुद्धा अगणित कृती करतो आहे. पण त्यांतल्या पहिल्या प्रथम कृती कोणत्या असतील तर 'कृतज्ञते'च्या आहेत. सर्व जीव त्याचेच आहेत. प्रत्येक जिवाला प्रथम जगवण्याच्या कृती तो करतो.

साधं बीज आपण योग्य भूमीत पेरा. ते बीज स्वतःचं समजून खाऊन टाकणारी पृथ्वी भगवंतानं निर्माण केलेली नाही. ते बीज जपून, सांभाळून, उगवून आणून, अंकुर देऊन, वृक्षरूपानंच नव्हे तर, त्या त्या बीजाप्रमाणं अनेक दाण्यांच्या, फुलांच्या, फळांच्या रूपानं आपल्यालाच पुन्हा परत करणारी पृथ्वी भगवंत निर्माण करतो. तो 'मेदिनीपतिः' (५७/५३३) -पृथ्वीचा स्वामी आहे. तिच्या वर्तनावरून तिच्या स्वामींच्या - भगवंताच्या कृतींची भरीव, कृतज्ञ आणि आदर्श दिशा माणसाला तरी कळू शकेल.

मग पुढं असा आधी म्हटल्याप्रमाणं निरर्थक, विघातक कृतींतला वाचवलेला वेळ देऊन अशा दिशा आपल्या आयुष्यात पुढं अंमलात आणता येतील !

**

कृती, गती आणि क्रम

माणसाच्या जीवनाला दोन अंगं आहेत. एक देहाचं आणि दुसरं अंतरंगाचं. दोनही अंगांना कृतींच्या क्षमता आहेत. त्या कृतींमुळच माणसाच्या जगण्याला गतीही मिळत असते. पण त्यांतलं जे शरीराचं अंग आहे त्याला भगवंत निसर्गाच्या माध्यमातून शरीरपोषण, वर्धन करून गती देतो. बालपण, तारुण्य, वार्धक्य - साऱ्या गती त्याला 'क्रमशीलतेनं' मिळतात.

अपवाद सोडता भगवंताच्या शरीराच्या संदर्भातल्या कृती, गती आणि त्यांतला क्रम यांत कधी गोंधळ, उलटसुलटपणा नसतो, कधी अतिगतिशीलता किंवा कधी रेंगाळणं नसतं. बरं किंवा वाईट, हवासा किंवा नकोसा वाटण्यावर दिवस लहानमोठा वगैरे होत नाही. दिवसभरात घडणाऱ्या शरीरातल्या सूक्ष्मांत सूक्ष्म कृती, शरीराच्या वाढीला मिळणारी गती, त्यांतले क्रम कधी बदलत नाहीत. एखादा जन्मतः वृद्ध, पुढं तरुण असले गोंधळ कधी नसतात.

नीट पाहिलं तर आपल्या लक्षात येईल की, या साऱ्यांची कर्तृत्व आपण उगीचच आपल्याकडं घेऊन 'मी कसा पन्नाशीचा, साठीचा, पंचाहतरीचा झालो, कसं नव्वदीत नाही तर शंभरीत पदार्पण केलं' असं वाटून घेतो. निसर्ग आणि भगवंत आपलं काम बरोबर करीत असतात. थोडीफार आपण दिलेली साथ असते, एवढंच.

हे झालं केवळ माणसाच्या देहाचं. पण असं आजूबाजूला केवढं विश्व आहे, याचा कुणी विचार करील का ? किती प्रकारच्या जीव-योनी, पशुपक्षी, कृमिकीटक, जलचर, वनस्पती, निर्जीव वाटणारे दगडथोंडे, सागर, महासागरसुद्धा - जीवन केवढं विशाल आहे ! ते माणसाच्या या एका देहाइतकं किंवा कोट्यवधी देहाइतकंच

कृतींनी - कर्मांनी नियमबद्धपणे, एखाद्या ठेक्यात चाललेल्या घड्याळासारखं गतिशीलपणे चालू आहे. इतकंच नव्हे तर, जो क्रम बाह्यतः म्हणजे शरीराच्या अवस्थांमध्ये आढळेल तसाच क्रम या साऱ्या अवाढव्य पशुपक्षी, वनस्पती अशा साऱ्या जीवनातही किती काटेकोरपणे पाळला जातो आहे, हे खरोखर शिकण्यासाठी पाहण्यासारखं आहे.

अधिक निरीक्षण केलं की, लक्षात येईल की, यात नुसत्या कृती-कर्म, गती आणि क्रम नाही तर त्या प्रत्येकात एक वैशिष्ट्य आहे. ते म्हणजे ते ते कर्म भगवंत नेहमी पूर्णत्वाला न्यायचा प्रयत्न करतो आहे. साधं बी घ्या. एकदा अंकुर, डहाळी, पान, फांद्या - असा विकास सुरू केला की, त्याचं पूर्णत्व म्हणजे समजा फूल आहे किंवा फळ आहे, तर तिथंपर्यंत म्हणजे उत्तम गतीपर्यंत नेण्याचा भगवंताचा क्रम आहे. म्हणजे जे बाह्यांग आहे ते सद्गतीपर्यंत नेणारं आहे. पूर्णत्वापर्यंत नेणारं आहे. म्हणून भगवंताला साक्षात 'सद्गतिः' (७५/६९९) म्हटलं आहे आणि ज्या कृती किंवा कर्म 'सद्गती'कडं नेऊ शकतात त्याच सत्कृती आहेत, म्हणून भगवंताला 'सत्कृतिः' (७५/७००) म्हटलं आहे.

त्यातही ईश्वराच्या कामाचा व्याप पहा. त्यातला क्रम पाहा. समजा आपल्याला दोन मुली असतील तर, धाकटीच्या आधी मोठ्या मुलीचं लग्न व्हावं असं वाटतं किंवा चारपाच भाऊ असतील आणि एखादं पद-मान वा आमंत्रण असेल तर मोठ्या आधी धाकट्याला ते दिलं तर क्रम चुकेल, म्हणून आधी मोठ्याला द्यावं असं वाटतं. तसंच वर पाहिलं तर भगवंताच्या या असंख्य योनींच्या, अगणित गुंतागुंतीच्या विश्वामध्ये भगवंत कसा आणि कोणता क्रम राखीत असेल याची कल्पनाच केलेली बरी ! हा क्रम इतका विलक्षण आहे की, एक वेळ आपल्या एवढ्याशा आयुष्यातल्या एखाद्या

कार्यक्रमातल्या कार्याचे क्रम चुकतील, पण भगवंताच्या जगड्व्याळ कार्यातला क्रम आपल्याला चुकलेला दिसणार नाही. म्हणून भगवंत 'महाक्रमः' (७२/६७१) आहे.

भगवंतानं तर बहिरंगाचं काम असं सत्कृतीनं, सद्गतीनं, महाक्रमानं चालवलं आहे. त्यावरून आपण काही बोध घेऊन जी अंतरंगाची कर्म त्यानं आपल्याला स्वातंत्र्य देऊन करायला दिली आहेत, ती करू शकू का हे आपण पुढच्या प्रकरणात पाहू या.

**

प्रकाश आपल्या कृतींवर

गेल्याच प्रकरणात आपण पाहिलं की, भगवंत तर महाकर्मा, सत्कृती, सद्गती आणि महाक्रम आहे. जो कुणी हा सृष्टिव्यापार पाहील, फार लांब नको, आपल्या देहाचा आयुष्यभरचा निसर्गक्रमानं चाललेला पूर्णत्वाचा विकास पाहील, त्याला भगवंताची कार्यपद्धती सहस्रनामातून कळेल. मुख्य प्रश्न भगवंतानं आपलं काम करण्याचा नसून, माणसानं आपलं काम, आपल्यावर सोपवलेलं काम कसं करावं हा आहे. तो विषय अर्थातच अंतरंगाचा आहे.

माणसाचे घटक अगदी सोपेपणानं आपण समजून घेऊ. देह आहे, मन जाणवतं आहे, शिवाय आत्मस्वरूप आहे. भगवंत आपला देह कसा क्रमानं विकसित - पूर्ण करतो ते आपण पाहिलंच आहे. जन्मभराच्या प्रवासाला देहाच्या मर्यादेनंतर अंतिम पूर्णता सध्याच्या देहापुरती तरी तो मृत्यूनं देतो, हे लक्षात घेण्यासारखं आहे.

आत्मस्वरूप, चैतन्यमयता, सर्वाना साध्या भाषेत जाणवणारं जिवंतपण, हाही प्रश्न नाहीच. कारण ते स्वाधीन नाही, निसर्गदत्त आहे. त्यात वाढ-घट नाही. तो जणू अंतर्दामीचा भगवंतच आहे. त्यामुळं त्यातही आपल्याला फारसं करण्यासारखं नाही. तो स्वयंप्रकाश सूर्य आहे. कधी ढगानं झाकोळला जातो म्हणून अस्वस्थता, अस्थिरता, संदेह असे अनुभव येतात. अशा वेळी आलेले ढग दूर करणं किंवा येऊ न देणं एवढंच काम याबाबत शक्य आहे. ना सूर्याचं काही करायचं, ना प्रकाशाचं काही. आड येणाऱ्या गोष्टी दूर करणं एवढंच कार्य आपल्याला ठेवलेलं आहे.

म्हणून हे सारं राहातं ते या मधल्या मनाच्या ढगाचं काम. त्याला कुणी वासनादेह म्हणो, कुणी प्रतिक्रियात्मक रूप म्हणो, कुणी

कर्मांचे अवशिष्ट, उर्वरित परिणाम म्हणो - एकूण तेवढं काम मात्र आपल्याला ठेवलेलं आहे. भगवंताच्या कामाच्या पद्धतीकडं, गुणांकडं बघून आपण जर आपल्यावर सोडलेलं, सोपवलेलं मनःशुद्धीचं, मनोनाशाचं, मनोजयाचं काम करू शकलो तर, मग फक्त अंतरंगातल्या स्वच्छ सूर्यप्रकाशात भगवंत ठेवील तेवढा काळ जीवन जगणं एवढंच आनंददायी काम उरेल, तीच आपली सद्गती आणि मोठ्या भाषेत जीवन्मुक्त अवस्था आहे.

भगवंताची कार्यपद्धत पाहिली तर तो अखंड कार्यरत आहे. कृतिशील आहे. आपणही आहोत. पण त्याच्या कृती पूर्णत्वाकडं नेणाऱ्या, मुक्त करणाऱ्या, सद्गती देणाऱ्या आहेत. आपल्या त्या तशा आहेत का, हे त्याच्याच कृतींच्या प्रकाशात पाहावं. उदाहरणार्थ, भगवंत जगाला संजीवनी देतो आहे ती 'भानुः' (३१/२८४) किंवा 'आदित्यः' (५/३९) रूपानं. आपल्या साऱ्या जीवनाचं पोषण आणि वर्धन त्यामुळं होतं आहे. आपल्या कृती अगदी लहानपणापासून सजग, सावध राहतील तर हा क्रम आणि गती आपल्यालाही गाठता येईल.

पण होतं काय पहा. एक विद्या घ्या. पोटासाठी शिकायचं. शिकण्याचे आपल्याला तीनच परिणाम दिसतात. काही पदव्या मिळणं, त्यानं पोट भरणारी नोकरी, व्यवसाय मिळणं आणि त्या शिक्षणाचा अभिमान निर्माण होणं.

लहानपणी जे मन नम्र, शिकायला उत्सुक, इतरांबद्दल आदर-प्रेम राखून होतं, ते आता शिक्षणानंतर मुक्त होण्याऐवजी, अहंकारी-मला कळतं या भ्रमात राहाणारं-पद, पैसा, प्रतिष्ठा असेल तर इतरांना न मोजणारं- स्वतःपुरतं जगणारं होतं. मग माझ्या या एका स्वतंत्र कृतीची कर्म - गती- परिणाम, मन नाहीसं करण्यात झाला की ते बळकट आणि बद्ध करण्यात झाला ? त्यानं मला पूर्णत्वाकडं

नेण्याऐवजी, मला सगळं कळतं, या पूर्णत्वाच्या आभासाकडं म्हणजे अपूर्णत्वाकडं नेलं.

आपल्या आयुष्यातल्या इतर असंख्य कृती घ्या. एखादा मनुष्य व्यवसाय करतो, त्यातले अनुभव गोळा होतात, त्यातल्या कौशल्याप्रमाणं त्याच्याकडं नफा गोळा होतो, त्याचं राहणीमान सुधारत जातं, एकदा का तो यशस्वी व्यावसायिक झाला की जणू आकाशाला हात लागल्यासारखी त्याच्या मनाची अवस्था होते. अधिक व्यवसाय, अधिक पैसा, फार झालं तर नवोदितांना उपदेश यांपलीकडं त्याच्या मनाचा विकास जणू कुंठितच होतो. हेच नोकरीतल्या उच्चपदस्थाचंही होऊ शकतं. त्यांना जणू आपल्याला साऱ्या जीवनाचा अर्थ समजल्याचा भास होऊ लागतो, पूर्णत्व गाठल्याचा भ्रम होऊ लागतो. मग संपर्कातल्या लोकांना त्यानुसार त्यांच्याकडून वागणूकही मिळू लागते, त्या इतरांवर अन्याय होतो, यात नवल नाही.

कारण आधी पाहिलं तसं, जीवन काय किंवा जग काय इतकी अनाकलनीय व विशाल गोष्ट आहे की, पूर्णत्वाचा ध्यास हा कुठल्याही परिस्थितीत कुणाही लौकिकदृष्ट्या एखाद्या क्षेत्रात यशस्वी वा अयशस्वी होणाऱ्या माणसाला कायम लागू असलेलीच गोष्ट आहे. पण ही मनाची वृत्ती, खऱ्या पूर्णत्वाकडं जाण्याची ओढ ताजी ठेवणं, हे आवर्जून केलं तरच होण्यासारखं काम आहे.

नाहीतर स्वाभाविकच पुढच्या आयुष्यातल्या कृती संकुचित, चुकीच्या, बद्धताकारक होणार - म्हणजेच साध्या भाषेत पुनर्जन्माला कारक होणार, हे तथाकथित सुविद्य माणसांना कळू शकेल ना ?

**

अधिक प्रकाश

भगवंताच्या कृतींच्या, गुणांच्या प्रकाशात आपल्या कृती आपल्याला कशा कळू शकतात त्याचं एक उदाहरण आपण पाहिलं. क्षणभर आपण श्री महाराजांनी सांगितलेली एक गोष्ट पाहू.

जुना काळ होता. एका गृहस्थांना वाटे आपल्या मुलांनं मामलेदार व्हावं. त्या काळात मामलेदार होणं म्हणजे आजच्या कलेक्टर, कमिशनरसारखंच ध्येय होतं. मुलगा लहान होता. त्याला त्यांनी सांगितलं तू पुढं मामलेदार हो. त्यानं होय म्हटलं. पुढं त्या गृहस्थांच्या लक्षात आलं की, हा पूर्वी शाळेचा अभ्यास करीत होता, आता अलीकडं हळूहळू करीनासा झाला आहे. पुढं पुढं तर त्याचं शाळेतल्या अभ्यासाकडं दुर्लक्ष झालेलं दिसायला लागलं.

शेवटी गृहस्थांनी एक दिवशी त्याला विचारलं की, अरे बाबा, तू अलीकडं अभ्यास का करीत नाहीस? तो सहजपणे उत्तरला, 'मला मोठेपणी मामलेदार व्हायचं आहे म्हणून!' शेवटी वडिलांना त्याला समजावून सांगावं लागलं की, पुढं मामलेदार व्हायचं असेल तर आता रोजच्या रोज या शाळेचा अभ्यास आधी व्यवस्थित करायला हवा. प्रत्येक वर्षी उत्तम मार्क हवेत. मग मॅट्रिक झाल्यावर पुढच्या मामलेदारकीचा अभ्यास करून, त्यात उत्तम गुण मिळवून मग मामलेदार होता येतं.

हे आता लहान मुलाचं आहे म्हणून आपण समजून घेऊ शकलो की, त्याला 'मामलेदार' व्हायचं म्हणजे काय हेच न कळल्यानं, त्याच्या दृष्टीनं ती फक्त मोठेपणाची काहीतरी गोष्ट आहे आणि ती पुढं करायची आहे. त्यामुळं आता काय आपला आत्ताचा दुसरी-तिसरीचा अभ्याससुद्धा नाही केला तरी चालेल! हे एका बाजूनं

पटतं. पण हे 'अज्ञानाचं' लक्षण आहे, हे आपणा 'मोठ्यांना' कळतं ना ? तेच मनाच्या नाशाचं आणि मुक्तीचं आहे, एवढं लक्षात आलं तरी नाम शिकून घेतल्याचं काही सार्थक झालं.

आता समजा पुढं मनोनाश होऊन याच जन्मी आपण पूर्ण, निरुपाधिक आनंद मिळवून श्री तुकोबांसारखं समाजासाठी सुद्धा 'आता उरलो उपकारापुरता' असं राहायचं ठरवलं असलं तरी, त्याची सुरुवात आजच्या नव्हे अगदी या क्षणीच्या कृतींवर, अभ्यासावर आणि त्यातून मनाची बंधनं कमी होत आहेत की वाढताहेत यावर लक्ष ठेवण्यावर अवलंबून आहे. हे आपणा 'मोठ्यांच्या' लक्षात आलं तर त्या मुलाचं अज्ञान आपल्याला 'खरं कळेल'.

साधी चिमणीसुद्धा काडी काडी गोळा करून घरात बांधते, जे आपल्याला जमणार तर नाहीच, पण पाहात राहावंसं वाटे. साधे पशुपक्षीसुद्धा वंश टिकवतात, वाढवतात, पिळ्यांची काळजी घेतात, संकटांना घाबरतात, पळतात, संघर्ष करतात, कुणा बलिष्ठाच्या हल्ल्यात मरून जातात.

आपण माणूस म्हणून काय वेगळं, वैशिष्ट्यपूर्ण किंवा नामर्चितनाचं सार्थक करील असं जगलो, म्हणून आपल्याला दाखवता येईल? आपला बंगला - ते घरातच, शिक्षण - ते प्राण्यात उपजतच आहे, अर्जितही आहे, मुलंबाळनातवंडं - ती तिकडंही आहेत, अन्न-पैसा-चारा-वैरण सारं वेगळ्या स्वरूपात प्राण्यांचंही आहे, संस्था-सहल-करमणुकी-सहभोजन-एकत्र येणं तेही वेगवेगळ्या स्वरूपात कळपांतसुद्धा आहे. काय नाही तर ती सद्गती, मुक्तीची स्थिती, निरुपाधिक आनंद, त्याची जाणीव आणि प्रयत्न !

म्हणून भगवंताचं एक नाम 'भानुः'(३१/२८४) - जीवनदायी प्रकाशणारा सूर्य. पशू एकवेळ आपल्याच लेकराला जवळ घेईल आणि जर माणूसही तेवढंच करील तर मन तेवढंच आणि तसंच

आहे. भेदभाव तर त्यांच्यातही आहे. माणसात असला तर तो बद्धच आहे.

पशु, पक्षी, झाड, पाणी, माणूस, लहान, मोठा, आपला, परका असा भेद, जीवनदायी प्रकाश देताना सूर्य कधीच करीत नाही. तो न करता माझ्या आयुष्यात मला अनेक दृष्टींनी राहाता आलं तर मग बांधणारं संकुचित मन उरत नाही. सद्गती, सत्कृती असेल तर मग विश्वमाउली होऊन सर्वांच्या कल्याणाचं पसायदान मागता येतं.

तो सार्थकाचा क्रमविकास आहे. तो माझ्यापासून सुरू झाला आणि विश्वरूप होऊन संपला तर 'भानुः' म्हणजे काय ते कळतं, जीवनात उतरतं आणि जीवनशैली बनतं.

**

घरी चार माणसं जेवायला यायची असली तर ती बोलवणाऱ्या गृहस्थाला किंवा त्यांना जी गृहिणी जेवू घालणार तिला त्यांचा स्वयंपाक, पाणी, चहा, नाश्ता, मुक्काम, आंघोळी अशा अनेक गोष्टींच्या व्यवस्थेचा व्याप असतो. हा अनुभव जवळजवळ सर्वांना असतो.

आता थोडं असंही पाहू की, समजा आपण कुठं शहरात राहात असू आणि खेड्यात राहाणाऱ्या आपल्या कुणा नातेवाईकाच्या मुलाला पुढच्या शिक्षणासाठी आपल्याच शहरात, आपल्याकडं ठेवणार आहेत किंवा आपल्या कुणा नात्यातल्या आजारी माणसाला आपल्या शहरात औषधोपचारांसाठी यावं लागणार आहे, त्यासाठी महिना-दोन महिने आपल्याकडं राहावं लागणार आहे तर घरातल्या सर्व व्यवस्थांवर ताण येतो.

सर्वांचे व्याप नकळत वाढतात, रोजची वेळापत्रकं, कामं बदलतात, अनेकदा त्यातून संघर्ष उद्भवतात, नातेवाईक दुरावतात, आजवर केलेलं वाया जातं किंवा ते माणूस येऊन सुखरूप परत जाईपर्यंत घरातल्या मोठ्या माणसांना अनेक व्यवस्थांची काळजी पडते, घरातल्या स्वास्थ्यावर, नेहमीच्या रूटीनवर ताण येऊ नये म्हणून चिंता वाटते.

याच्याही पुढं जाऊन क्षणभर असा विचार करू की, उमेदीतल्या मुलाचं, मुलीचं लग्न ठरलं आहे तर, त्याला किंवा तिलाही लग्न जसं जवळ येत जातं तसं व्यवस्थेचे व्याप दिसायला लागतात. ते लग्न ठरवताना वाटणारा क्षणिक आनंद थोडा मागं पडतो आणि ते सारं कार्य निर्विघ्नपणे, सुरळीतपणे पार पडण्याची चिंता

लागते. वधुवरांना एवढीच चिंता नसते, तर पुढं आयुष्यभर कसं जाईल याचीही चिंता लागते. अगदी राहाण्याच्या जागेपासून स्वतःच्या भावी मुलाबाळांच्या भवितव्यापर्यंत.

त्याच्याच पुढं असाही विचार करू की, हेच लग्न मुलांना जेवढ्या व्यापाचं वाटतं त्याहीपेक्षा जास्त व्यापाचं ते त्यांच्या आईवडिलांना वाटत असतं. कारण अखेर मुलीच्या काय, मुलाच्या काय दोन्ही बाजूंनी सारं सुखरूपपणे पार पडण्याची अंतिम जबाबदारी शेवटी त्यांच्यावर असते. मुलं त्यांच्याकडं बोट दाखवून बाजूला होऊ शकतात. मोठे - आजीआजोबांच्या पिढीचे-अजून तुम्हाला पोच नाही, जबाबदारी कशी निभवावी ते कळत नाही म्हणून टीका करून मोकळे होऊ शकतात.

आता माणूस म्हटलं म्हणजे हे सारं आलंच. कारण माणूस एकटा नाही, ती अनेक आहेत, त्यांचे संबंध आहेत, समाज आहे, प्रत्येकाची मतं, अनुभव, अपेक्षा आहेत, त्यांत पुन्हा शास्त्रं-कुळाचार-ग्रह-आग्रह असंख्य गोष्टी आहेत. जगण्यात सतत घडामोड आहे. त्यामुळं व्यवस्था निर्माण कराव्या लागणार, त्याचे व्यापही असणार.

पण आपण वर सुरुवातीला पाहिलं, त्यात पहिल्या घटनेपेक्षा दुसऱ्याची किंवा दुसऱ्या घटनेपेक्षा तिसऱ्या घटनेची व्यवस्था व व्याप अधिक मोठे आहेत, चार पाहुणे एक दिवस राहायला, जेवायला येणं वेगळं आणि मुलीचं लग्न करून तिच्या भवितव्याची व्यवस्था लावणं किंवा मुलाचं लग्न करून मुलगी घरात आणून त्यांची आयुष्यभराची व्यवस्था लावणं वेगळं.

या व्यवस्थांतला व्याप हा तरतमभावानं खूपच लहानमोठा आहे. लग्नाची व्यवस्था व तिचा व्याप यशस्वीपणे तडीला लावणाऱ्याला, अर्थातच अशा दिवसभरासाठी येणाऱ्या

चारपाचमाणसांची व्यवस्था आणि व्याप काहीच वाटणार नाही.

प्रश्न एवढाच आहे की, हीच दृष्टी पुढं पुढं नेऊन आपण परमेश्वरी व्यवस्थेपर्यंत म्हणजेच सर्व जगाच्या व्यवस्थेपर्यंत आणि त्याच्या व्यापापर्यंत नेऊ शकू का ?

समजा तिथं गेलो तर मग वरचेच काय जगातल्या कुठल्याही व्यक्तीचे आणि कधीही अनुभवायला येणारे व्याप तुलनेनं खुल्लक वाटतील, साहजिकच कमी काळजीचे वाटतील. पण त्यासाठी भगवंत साक्षात 'व्यवसायः' (४२/३८४) - असंख्य व्याप सांभाळणारा व 'व्यवस्थानः' (४२/३८५) - उत्तम व्यवस्थापक आहे, ही नामं आणि त्याचा अर्थ कळायला हवा.

यात जाता जाता हे लक्षात घेतलेलं बरं की, त्याला खरं उत्तम व्यवस्थापक म्हणता येईल की, ज्याच्या व्यवस्था निर्दोष असतात, सुरळीत चालतात, परिणाम देतात आणि हे सांभाळणारा व्यवस्थापक मात्र कुठं दिसत नाही-व्यवस्था सांभाळण्यासाठी नाही, सावरण्यासाठीही नाही, मिरवण्यासाठीही नाही आणि लुडबुड म्हणूनही नाही !

याच्याविरुद्ध असलेले आपले अनुभव पाहिले की, भगवंताच्या उत्तम व्यवस्थापनाचं महत्त्वही कळतं आणि तो कुठं का दिसत नाही, हेही कळतं.

**

आपण आपला इवलासा प्रपंच अन् साठसत्तर वर्षांचं आयुष्य पाहिलं तरी त्यात इतका व्यवहारांचा व्यवसाय करतो की मागं वळून पाहिलं तरी थक्क होतो, अनेकांना तर त्यांच्या त्यांच्या त्या प्रपंचव्यवसायाचा विलक्षण अभिमान वाटतो. प्रपंच त्यांच्या दृष्टीनं यशस्वीपणानं केल्यास अप्रूप वाटतं. इतरांनी कोडकौतुक करावंसं वाटतं, न केलं तर मोठमोठी-वयस्कर माणसंसुद्धा रागावून-फुगून बसतात, हेही आपण पाहिलं असेल. सामान्य माणसाच्या प्रपंचव्यवसायाची ही अवस्था, तर मोठे उद्योजक, यशस्वी उच्चपदस्थ अधिकारी, कंपन्यांचे मालक, मोठे नेते, साहित्यिक, राजकारणी यांचे प्रपंच, त्यांचं त्यांना वाटणारं महत्त्व, त्यांच्या लोकांकडून मान-पदकं-पैसा-कौतुकाच्या अपेक्षा यांची कल्पनाच केलेली बरी !

त्यात या साऱ्यांच्याच-सामान्य वा मोठ्या माणसांच्या - प्रपंचात ऐन उमेदीत जग सोडून जाणारे काही अपवाद असतातही. ते सोडले तर इतर बहुसंख्य लोकांना शेवटी कुठं तरी या प्रपंचव्यवसायातून त्यांची इच्छा नसतानाही निवृत्त व्हावंच लागतं.

मग ती मुलं मोठी होऊन प्रपंचनिर्णय हातात घेतात म्हणून असो, देहाच्या दुर्बलतेमुळं असो, पुढच्या पिढीचे महत्वाकांक्षी राजकारणी प्रवेश करतात म्हणून असो किंवा व्यवसाय कारकिर्दीतली बालंटं अंगावर येऊन असो- वयाची, वाढत्या अक्षमतांची, सक्तीची, दुर्बलतेची, असहायतेची कसलीही असो - निवृत्ती हाती पडल्यावर, साऱ्या व्यवसायात असताना असावे तसे आनंदी व तृप्त लोक फार कमी. तक्रारी, अतृप्ती, कर्तृत्वाचे उरलेले पोकळ अहंकार - अशा अनेक गोष्टींनी ही उत्तरायुष्यं किंवा अंतिम काळ अनेक लोकांना

स्वतःला आणि त्यामुळं घरातल्या इतरांनाही दुःखाचा जाताना दिसेल.

या पार्श्वभूमीवर भगवंताचा साऱ्या सृष्टीचा अवाढव्य व्याप चालवण्याचा व्यवसाय कल्पनातीत आहे. त्यात प्रत्येक जीवमात्राला उद्धरून जाण्यासारखी परिस्थिती आणि संधी भगवंत उपलब्ध करून देतो. त्यानं तिचा फायदा आणि अनेकदा गैरफायदा घेऊन, करून ठेवलेल्या व्यापांची व्यवस्थाही तोच लावतो. मग त्यासाठी निश्चित सृष्टिनियम, कर्मनियम, सुसूत्रता, वेळी दंड, नियमन, विनाश तर वेळी क्षमा - अशा अनेक गोष्टींची केलेली विलक्षण रचना पाहणं, हे अगत्याचं, उद्बोधक आणि आनंददायी आहे.

त्या साऱ्यात सत्य आणि न्याय या दोन मोठ्या व्यवस्था सदैव कार्यरत आहेत. 'दमयिता' (९२/८६०) - शिक्षेनं सुधारणा घडवून आणणारा, 'नियन्ता' (९२/८६४) - सर्वांचं त्यांच्या कर्तव्यकर्मरूपानं नियमन करणारा, 'अप्ययः' (९६/९००) - या देहाचा निकाल व नव्या देहाची संधी असा मृत्यू देणारा, वेळी 'विदारणः' (४९/४६४) - गरजेसाठी विध्वंसन करणारा - अशा असंख्य प्रकारांनी या अवाढव्य व्यापाला भगवंत अत्यंत लीलया सांभाळतो आहे.

आपल्या सामान्य जीवनात या व्यवस्थांचा घटनांच्या रूपानं संबंध येईलच. कधी कळत-नकळत आगीला स्पर्श झालाच तर भाजण्याची शिक्षा मिळेल, कधी उत्तम कर्मांनी उत्तम फळं-माणसं-परिस्थिती-अनुकूलता निर्माण होतील, कधी भगवंताच्या इच्छेनं कुठल्या कार्यात थांबावं लागेल, कधी भूकंप, सुनामी, वादळं, महापूर अशा सकृतदर्शनी आपत्तिरूप वाटणाऱ्या, वेळी आपल्यातल्याच कुणाचे प्राणहरण करणाऱ्या घटनांनाही सामोरं जावं लागेल. पण त्यातही या घटना म्हणजे ईश्वरी व्यवस्थेच्याच कुठल्या तरी विध्वंसनाच्या कर्तव्यरूप हालचाली असतात. त्यात आपण काही

शिकण्यासारखं-सावध होण्यासारखं असेल तर व्हावं, नसल्यास हेही शांत राहायलाच शिकवणारं आहे.

हे या नामांच्या अभ्यासानं जीवनात शिकलं, तर सुरुवातीला म्हटल्याप्रमाणं, आयुष्यातल्या कुठल्याही टप्प्यावर या साऱ्याला सामोरं जाऊनही- पुन्हा निवृत्तीपूर्वी असो वा निवृत्तीनंतर असो - आपल्याला शांत, आनंदी, समजूतदार राहाता येईल. त्यासाठी लागणारे ईश्वरी व्यवस्थेचे अन्य गुण व नामं पुढच्या प्रकरणात पाहू या.

**

आपण मागच्या प्रकरणात पाहिलं की, वेळी शासन, मृत्यू, वादळं, महापूर यांतसुद्धा ईश्वरी व्यवस्था आहे. पण अनेकांना ते मान्य करताना अडचण वाटते. त्यांना फक्त दयाळू, कृपाळू, मदत करणारा, क्षमा करणारा असा परमेश्वर पटतो. हे वरवर पाहाता पटतं. कारण इतकी माणसं-मालमत्ता-पशुपक्षी यांचा विनाश करणारा ईश्वर निर्दय वाटतो हे खरं.

पण थोडं समजून घेतलं पाहिजे की, विश्व म्हणून आकाराला आणलेला हा एक विलक्षण गुंतागुंतीचा समूह आहे. त्याची व्यवस्था लावणं हे ईश्वरी कामच आहे. पेरलेलं उगवलं नाही तर शेतकरी देवालाच दोष देतो. त्यामुळं 'पेरलेलं जसं ज्याचं बीज आहे ते तसं उगवून देणं' हे त्या व्यवस्थेचं काम आहे.

म्हणतात ना, न्यायाधीश मृत्युदंड देत नाही, कायदा देतो. म्हणून फाशीची शिक्षा देऊन एखाद्या खुनी माणसाला मारल्यावरही न्यायाधीशाला त्याचा दोष लागत नाही. ते शासनव्यवस्थेचं कार्य आहे. तसं मातीला काय, अग्नीला काय आपले आपले गुणधर्म दिलेले आहेत ते भगवंतानं. पण त्यानुसार वागण्यात त्याला पडण्याचं कारण नाही. ते तसं न करतील, गुणधर्म न पाळतील तर उलट प्रश्न आहे.

आगीत भाजण्याचा गुणधर्म आहे. ती तो प्रामाणिकपणे करते म्हणून भाकरी भाजून मिळते, अन्न मिळतं आहे, आता मुलानं चुलीत हात घातला तर तोही भाजेल. अज्ञान, गैरवापर यांच्या त्या शिक्षा आहेत. किंबहुना ते अग्नीचं स्वधर्मपालन आहे.

आपण आपल्या घरापुरता, व्यवहारांपुरता विचार करू.

शाळेत शिकवणं आपलं काम आहे. वेळ देऊन, सुधारायची संधी देऊनही जर मूल किमान गुणसुद्धा मिळवीत नसेल, पास होत नसेल तर माणसांची बिघडलेली व्यवस्था त्याला एकवेळ पुढच्या वर्गात घालील, परीक्षाच घेऊ नका म्हणेल.

पण परमेश्वरी व्यवस्था निरपेक्ष व न्यायाची आहे. ज्यांनी अभ्यासाचं काम केलं आहे त्यांना ती वरच्या वर्गात घालील, मुक्त करील. या आळशी, अभ्यासेतर उद्योग करणाऱ्याला नापास करून त्याच वर्गात ठेवील. आता ते शासन नाही. उलट गरज आहे. तरच कुणीतरी चांगला सुशिक्षित तयार होईल, शिक्षण व्यवस्थेला महत्त्व व अर्थ राहील.

घरातसुद्धा एकमेकांची काळजी घेणं, सर्वांनी घरकामात भाग घेणं, व्यवहार-वयाचा, अनुभवाचा मान राखणं - अशासाठी अनेक व्यवस्था कुटुंबव्यवस्थेमध्ये केलेल्या असतात. त्या पाळल्या गेल्या तर त्यात कुटुंबाचं स्वास्थ्य व प्रगती होते. समाजाला चांगले जबाबदार घटक मिळतात.

आता कल्पना करा की, मुलाचं वडिलांवर प्रेम आहे, आजोबांवर आहे, पणजोबांवर आहे - प्रत्येकाला प्रत्येकजण हवा आहे, पण म्हणून अशा दहा पिढ्या जिवंतच राहिल्या तर ? तर नुसतं प्रेमच आटेल असं नव्हे, घरात राहायला जागा उरणार नाही. मग मृत्यू म्हणजे निर्दयता, निष्प्रेमता नव्हे तर न्यायच आहे. म्हणून अशा न्याय-विनाश व्यवस्थेची थोरवी केवढी आहे, ती समजून घेतली तर अन्याय वाटणार नाही, भीती उरणार नाही. मृत्यूचीही नाही अन् विनाशाचीही नाही !

आपली खरी अडचण वेगळीच आहे. परमेश्वरी व्यवस्था निरपेक्ष, निःपक्षपाती, निरंतर असते. अन्यायी, भ्रष्टाचाऱ्याला दंड व्हावा, त्याला चांगला दुर्धर आजार व्हावा असं वाटतं. हे योग्य

आहे, न्याय्य आहे असं पटतं. पण माझ्या भावाला किंवा मुलाला असा काही त्रास झाला की मात्र, मला व्यवस्थेत बिघाड आहेत असं वाटायला लागतं. कायद्यानुसार अनेकांना फाशी देणाऱ्या न्यायाधीशाला त्याचा स्वतःचाच मुलगा दुर्दैवानं असाच अपराधी म्हणून समोर आल्यावर, फाशी देणं अमानुष वाटायला लागावं तसं काहीसं हे होतं.

किंबहुना मला स्वतःलाही दंड-शासन-आजार झाला तर ते मला अन्याय्य वाटतं आणि ते मला अजिबात नको असतं. जर मृत्यू दुसऱ्याला येणं न्यायाचं असेल तर, तो तसा मलाही येणं न्यायाचं वाटलं पाहिजे. असं झालं तर मला व्यवस्था कळली व ती खऱ्या अर्थानं हवी आहे, असं म्हणता येईल. नाहीतर ते सारं स्वार्थाचं शास्त्र होईल.

त्यासाठी श्री भगवान न्यायी आणि उत्तम खरे व्यवस्थापक 'व्यवस्थानः' (४२/३८५) आहेत, हे कळून घ्यायला हवं, ते आपल्या हिताचं आहे हे उमजायला हवं. मग आपल्याला आपल्या जीवनालासुद्धा अधिक छान सामोरं जाता येईल !

**

विरोधी वाटणाऱ्या गरजा

आपण जी ईश्वरी व्यवस्था आणि भगवंताच्या व्यवस्थेची शैली या नामांच्या निमित्तानं समजून घेतो आहोत, त्यांतली दोन महत्त्वाची नामं म्हणजे तो भय निर्माण करणारा 'भयकृत्' (८९/८३३) आहे, तसाच निर्भय करणारा, भयाचा नाश करणारा आहे. 'भयनाशनः' (८९/८३४) आहे. या तशा विरोधी वाटणाऱ्या गोष्टी आहेत. ईश्वराच्या आधारानं मनुष्य निर्भय होतो, हे पटतं. गरजेचंही वाटतं. पटत नाही ते तो भयकारक आहे, भय उत्पन्न करणारा आहे, भीती दाखवणारा आहे, हे !

पण आपल्याच साऱ्या व्यवस्था पहा. आपण साधं वाहन रस्त्यावरून चालवतो. आपल्याला वाहन-वाहतूकनियम या सर्वांचं पुरेसं प्रशिक्षण देऊन पास झाल्यावर दिलेला परवाना आपल्याकडं असतो. अशा वेळी एखाद्या तांत्रिक वाहतूक नियंत्रण व्यवस्थेपलीकडं कोणत्याही व्यवस्थेची गरज उरत नाही.

पण प्रत्यक्षात नजर ठेवणारे, वेळी दंड, शिक्षाच काय, कोर्टकेस करणारे पोलीस आपल्याला कशासाठी लागतात ? तर ते असले की, बरेच लोक वाहतूक नियम पाळून जातात. ते नसले की ज्याला त्याला नियम मोडून कशीही, कुठूनही गाडी काढावीशी वाटते, बेदरकार, अतिवेगानं जावं वाटतं. हे चित्र आपण पाहात नाही का ?

या ठिकाणी ही 'पोलीस-दंड-शिक्षा' ही 'भयव्यवस्था' का लागते ? याचं कारण, मनाची स्वतः होऊन माहीत असलेले नियम पाळायची-अगदी स्वतःच्या हितासाठी सुद्धा - तयारी नाही. कुठं वेगाची स्पर्धा, कुठं जाण्याची घाई, कुठं पादचाऱ्यांची बेपर्वाई, कुठं

पेट्रोल वाचवण्याचे स्वार्थ - कशालाही बळी पडणारं मन आहे तोवर नियंत्रण व्यवस्थेला एक भाग म्हणून 'भयव्यवस्था' व्हावं लागतं.

हे एका साध्या वाहतुकीत घडतं तर कुटुंब, समाज, देह, जग, धर्म, नीती, संरक्षण - अशा असंख्य गुंतागुंतीच्या व्यवस्थांत भयव्यवस्थेची गरज किती निर्माण होत असेल, याची कल्पनाच केलेली बरी. यात अर्थातच नियमपालन करणाऱ्याला 'भयव्यवस्थेचं' भय नसतं हेही लक्षात घेऊ.

ही तर साधी माणसांनी निर्माण केलेली व्यवस्था. त्यांतही पुन्हा देह-धर्म-जीवनपद्धती यांचे आपापले सामूहिक स्वार्थ, विचारधारा असतील त्यानुसार ही 'भयव्यवस्था' चालेल. पण जिथं साऱ्याच विश्वाची व्यवस्था चालायची आहे, तिथं नुसतं अशा दुर्जनांसाठीच नव्हे तर निसर्गाचे, पशुपक्षिप्राणी यांच्या जीवनाचे नियम मोडणाऱ्यांसाठीच भगवंताला 'भयकृत्' व्हावं लागतं. नव्हे तो तसा आहे म्हणूनच कुठंतरी अजूनही माणसांच्या स्वार्थी, निगरगट्ट जगात न्याय मिळाला नाही, तरी सत्याला परमेश्वरी न्यायाची अपेक्षा आहे, खात्री आहे आणि यथाकाल तो होतोही.

देव नव्याणव वेळा गुन्हा, नियमतोड सहन करील कारण तो 'सर्वसहः' (९२/८६३) सर्वांचं सर्व सहन करणारा आहे, पण शंभराव्या गुन्ह्याला सुदर्शन चक्र सुटेल ते अमोघ असतं. अपराधच नव्हे तर अपराधीही संपवून टाकतं.

हे माणसांच्या या 'भय-निर्भयतेच्या व्यवस्थेसारखं' वाटलं तरी त्याहून फार श्रेष्ठ आणि आदर्श आहे. कायदा करणारी माणसं, पाळणारी-पाळायला लावणारी, मोडणारी, मोडल्यास शिक्षा करणारी, शिक्षा न केल्यास त्यांना शिक्षा करणारी - अशी सारी यंत्रणा शेवटी माणसांचीच आहे. म्हणजे 'मनाधीन' आहे. ती कशीही वाकवली, वळवली, भ्रष्ट केली जाऊ शकते ते आपण पाहातो.

म्हणून सरळ, प्रामाणिक, सज्जनपणे जगणं अनेकदा कठीण जातं. त्यांना ही परमेश्वरी व्यवस्था आणि तिच्यावरची पूर्ण श्रद्धा निर्भय करते, करू शकते. कारण ती अचूक, सामर्थ्यशील, निःपक्षपाती आणि आजच्या भाषेत म्हणजे 'अन्करप्ट' (भ्रष्टाचारापासून अलिप्त) आहे. म्हणूनच ती सन्मार्गी माणसांना 'भयनाशन' निर्भय करणारी आहे. आजच्या परिस्थितीत तर या भयनाशन व्यवस्थेचं महत्त्व कधी नव्हे एवढं वाढलं आहे, हे वेगळं सांगण्याची आवश्यकता नाहीच.

म्हणून या एकूण व्यवस्थेची महती लक्षात ठेवून सश्रद्ध माणूस निःशंकपणे सज्जन, सन्मार्गी जीवन निर्धारानं जगू शकतो.

**

बाहुबल आणि शौर्य

भगवंताच्या नामांतून व्यक्त होणाऱ्या गुणांच्या वैशिष्ट्यांतून तो विश्वव्यवस्था कशी चालवतो आणि त्यातून आपल्याला कोणती जीवनपद्धती शिकता येईल, यावर सध्या आपण विचार करतो आहोत. त्यात त्यानं निसर्गामध्ये वाढ-वृद्धी-कृती-परिणाम-शासन-वेळी दंड किंवा शिक्षा - भय व निर्भय करणं यांसारख्या यंत्रणा कशा ठेवल्या आहेत ते आपण पाहिलं.

त्याचं संचालन करायचं तर, जो अत्यंत महत्त्वाचा गुण लागतो तो म्हणजे अद्वितीय बाहुबल. शिक्षा करायची झाली किंवा सुव्यवस्था निर्माण करायची झाली तर ती निर्माण करणाऱ्या आपल्या व्यवहारातल्या पोलीस किंवा सैनिकांकडं उत्कृष्ट प्रतीचं बळ नि शौर्य लागतं. भगवंत 'शूरः' (३७/३३९) म्हणजे शौर्यवानही आहे आणि 'वीरबाहुः' (४९/४६३) म्हणजे अद्वितीय बाहुबलीही आहे.

काहीही कार्य करायचं झालं तर आपल्या जीवनशैलीत बलोपासनेला उत्तम स्थान असावं. आपल्याकडं रोज येऊन आदळणाऱ्या विज्ञाननिर्मित विविध यंत्रांनी आपल्या शरीराला पडणारी कष्टाची कामं हळूहळू अत्यंत कमी करीत आणली आहेत.

त्यात थोडी जुनी जीवनपद्धत पहा. जेवायला साधं मांडी घालून जमिनीवर बसण्याची भारतीय बैठक, हाताच्या ईश्वरदत्त बोटांच्या सामर्थ्यानं अन्न नीट बारीक करून हातानं जेवण्याची पद्धत, इतकंच काय शौचालयात बसण्याची पूर्ण निसर्गानुकूल पायावर बसण्याची पद्धत- अशा अनेक शरीराला सहज व्यायाम व अत्यंत तंदुरुस्ती देणाऱ्या पद्धती पाश्चात्य जीवनपद्धतीच्या आंधळ्या अनुकरणानं आता आपल्या नवीन जीवनपद्धतीत गेल्या आहेत,

मागासलेल्या वाटायला लागल्या आहेत.

तसंच चुलीजवळच्या अन्न तयार करण्याच्या सहज घडणाऱ्या व शरीर तंदुरुस्त ठेवणाऱ्या बैठका जाऊन कट्टेसंस्कृतीनं पाठीच्या, कमरेच्या, मानेच्या दुखण्यांना आमंत्रणं दिली. टेबलावरच्या जेवणांनी मांडी घालण्यानं घडणारी सोपी योगासनं गेली, त्यात लहानपणापासून शाळा-कॉलेजपुरतं चालणंसुद्धा गेलं, वाहनं आली अन् गुडघे नि त्यांच्या क्षमता गेल्या, काटाचमच्यांनी खोटी प्रतिष्ठा आणली आणि बोटांची, सांध्यांची, पेरांची ताकत घालवली. कमोडनं मोठेपणा आणला आणि आपल्याला आधीच दुर्लभ असलेल्या पाण्याचासुद्धा अतिवापर झाला अन् गुडघ्याचा व्यायामसुद्धा घालवला - ही विदारक सत्यं ओळखली तर अधिक प्रगत जीवनशैली कुठली, हे सांगायला कुठल्या तज्ज्ञाची गरज नाही.

आधी प्राथमिक स्वरूपाची शारीरिक तंदुरुस्ती हा शौर्याचा पाया आहे. हे शौर्य नुसतंच शारीरिक तंदुरुस्तीवरही अवलंबून नाही. त्या शौर्याला आतून बळकट आणि संतुलित मनाचीही गरज असते. धीर खचलेला, काळजीत पडलेला पैलवानसुद्धा शौर्याच्या कामाला पुरेसा ठरत नाही.

म्हणून बलोपासनेत शारीरिक बलाबरोबर निर्भय आणि संतुलित करणाऱ्या मनोबलाची उपासनाही गरजेची आहे. तेव्हा ते खरं शौर्य ठरेल. बाहुबलालाही अर्थ येईल. मग भगवंताच्या शौर्याचा आणि बाहुबलाचा विचार नामाच्या निमित्तानं करू या.

भगवंत शूर आणि वीरबाहू तर आहेतच, तसं आपल्याला होता येईल. त्याचबरोबर त्यांच्या ठिकाणी इतरांना रक्षण देण्याची, इतरांचा साक्षात संरक्षक, 'रक्षणः' (९९/९२८) असण्याची क्षमता आहे. यातली शारीरिक क्षमतेची जी पहिली पायरी आहे, ती तरी यथाशक्ती मजबूत व चपळ होईल अशी व्यवस्था करणारी

जीवनपद्धत आदर्श आणि गरजेची नव्हे काय ?

याचा अर्थ यंत्रयुगाकडं पाठ करावी का? तर तितक्या टोकाला जाण्यापेक्षा, यंत्रांचा नाइलाजाशिवाय वापर न करण्याची भूमिका घेणं अधिक योग्य आहे. वरच्या सर्वच जीवनपद्धतीत ज्यांना आजारपण, शारीरिक दुर्बलता यांना सामोरं जावं लागतं, त्यांच्यापुरताच अपवाद ठेवणं आणि यंत्रांचा वापर जरूरीपुरताच ठेवणं एवढं केलं तरी शौर्याची पहिली पायरी - शारीरिक तंदुरुस्ती- बहुतांश लोकांना तरी राखता येईल. त्याला सुयोग्य, बिनखर्चिक सूर्यनमस्कार, पायी फिरण्याची जोड देता येईल तर हे शौर्य हाती येईल. मग त्याचा उपयोग स्वतःसाठी असो, समाजासाठी होवो वा मानवजातीसाठी होवो !

नुसतंच शौर्य आणि बाहुबल असून चालत नाही, हे दाखवून देणारं हे भगवंताचं नाम या सहस्रनामात पुढं येतं आहे. त्याचा आणि त्यावर अवलंबून असलेल्या दुसऱ्या व्यवस्थेचा विचार आपण पुढल्या दोन प्रकरणांत करू या.

**

मोलाचा गुण

आपण गेल्याच प्रकरणात शौर्य, बाहुबलाचा भगवंताचा गुण पाहिला. त्याच्या जोडीला अत्यंत महत्वाचे असलेले दोन गुण आपण आता पाहू या. त्यांतला पहिला गुण सावधानतेचा. भगवंत सदैव 'दक्षः' (४५/४२३) आहे. हा इतका महत्वाचा गुण आहे की, पुन्हा एकदा श्री व्यासांनी त्याचा उल्लेख केला आहे (९८/९१७). सदैव दक्ष राहाणं ही गोष्ट साधी वाटते. पण काही उदाहरणं किंवा तिला लागून असलेले गुण पाहिले की, 'दक्षते'च्या माहात्म्याची आणि आपलं जीवनही तसं घडवण्याची गरज नक्की कळू शकेल.

अगदी साधं उदाहरण घेऊ. एखादा पारितोषिक वितरण समारंभ चालू आहे. भले तो शाळेचा असो, राज्यपालांच्या पातळीवरचा असो नाही तर राष्ट्रपतींच्या हस्ते राष्ट्रीय पातळीवरचा असो. त्या गोष्टीची स्मृती राहावी, त्याची प्रेरणा पुढं मिळावी ही गोष्ट आपण समजू शकतो. त्यासाठी छायाचित्रकारही हजर असतात. उत्तम दर्जाचे कॅमेरे असतात. समजा आपल्या राज्यातल्या एका महान व्यक्तीला पुरस्कार दिला जाणार आहे. छायाचित्रकारांना छायाचित्र घेता यावं यासाठी आमंत्रित केलेलं आहे, पास दिलेले आहेत, महत्वाच्या जागा दिलेल्या आहेत, कार्यक्रम सुरू झाला आहे. जो तो पुरस्कार स्वीकारून आपल्या जागी परत जातो आहे. आता त्या महान व्यक्तीचं नाव पुकारलं गेलं आहे. सर्व साहित्यानिशी तयारीत असलेला छायाचित्रकार फक्त त्या क्षणी 'दक्ष' नाही. कुणाशी तरी बोलतो आहे, कुठं तरी पाहात बसला आहे.

अशा वेळी तो क्षण निघून गेला. कदाचित आयुष्यात एकदाच आलेली पुरस्कार स्वीकारण्याची ही दुर्मिळ संधी आणि तिची

स्मृती आता तशीच्या तशी पकडणं शक्य नाही. एका दक्षतेच्या अभावी तो क्षण गमावला. ती संधी गमावली. त्या व्यक्तीला नव्हे तर राज्यातल्या इतर असंख्य लोकांना मिळू शकणारी प्रेरणाही गमावली.

ही दक्षता एवढी साधी नाही. सैन्याजवळ कितीही प्रशिक्षण असलं, कितीही शस्त्रास्त्रं असली, कुशल मार्गदर्शक असले, तरी कोणतीही हालचाल न करता डोळ्यांत तेल घालून रात्रंदिवस घारीसारख्या नजरेनं दक्ष राहिलं तरच चीनहल्ला काय, कारगील काय, अतिरेक्यांचे अमानुष हल्ले काय - काहीही टाळता येईल. नाहीतर ते क्षण निघून जातील. मग आधी नुकसान, जीवित-वित्त-भूमी यांची अपरिमित हानी सोसावी लागते आणि मग काय त्या दुरुस्तीच्या, प्रतिहल्ल्याच्या कारवाया. दक्ष नसल्यानं झालेलं नुकसान भरून न येण्यासारखं असतं.

हे झाले भौतिक गोष्टींतले एक-दोन प्रकार. तशा असंख्य गोष्टी आहेत. पण खरी कोणती असेल तर आपल्या आयुष्याचा एकेक क्षण घेऊन जाणाऱ्या काळाबद्दलची. जी प्रापंचिकालाही नुकसानीची आहे आणि पारमार्थिकालाही. शिक्षणकाळी सावध शिक्षण, बलोपासनेच्या वेळी बलोपासना, गृहस्थाश्रमांत त्यांतली कर्तव्यं, वानप्रस्थांत त्यांतल्या कृती - अशा अनेक बाजूंनी दक्ष राहून, दक्ष प्रापंचिक प्रपंचाचं सार्थक करू शकतो. तो प्रपंच भले गरीबाचा असो, नाहीतर राजाचा !

तीच अवस्था पारमार्थिक प्रगतीत. त्यात तर प्रतीक्षणी भगवंताचं स्मरण ठेवून कल्याण साधण्याचा एकेक क्षण कमी होत चाललेला आहे. दक्ष माणूस तो पकडून त्याचं चीज करून मुक्त होऊ शकेल. जगाचं कल्याणही पुढं साधू शकेल. ही गोष्ट नुसती स्मरणापुरती मर्यादित नाही. साधी एकादशी किंवा संकष्टी करणाऱ्याला सकाळीच नव्हे तर, आदल्या दिवशीच दक्ष राहावं

लागतं, हे आपल्याला परिचित असेलच.

हे तर उपासाचं झालं. त्यापुढं आपण ठरवलेल्या इतर संकल्पांचं. त्यांना काळ, वेळ, संख्या, स्नानादी शुद्धता अशा अनेक गोष्टींत सावधान असलेला माणूसच संकल्प तडीला नेऊ शकतो. त्यापुढं वृत्तीची सावधानता. ती तर प्रतिक्षणी दक्ष राहाण्याची गोष्ट. त्यात टिकणाऱ्याला मुक्काम गाठण्याची शक्यता. या सगळ्यांत परत अलगद प्रवेश करून मोठ्या शिताफीनं मिळवलेलं पारमार्थिक यश धुळीला मिळवणारा अहंकार! त्याचा धोका टाळावा लागतो. खरं तर अहंकार बाळगण्यासारखं काही नसतं अशीच वस्तुस्थितीही असते. म्हणून झालेलं साधनसुद्धा भगवंताच्या कृपेनं झालं असल्याची सावधानता टिकवण्याची आत्यंतिक गरज आहे. म्हणून दक्षता वा सावधानता हा असा अपरिहार्य गुण आहे.

भगवंत तर निर्मितीत दक्ष आहेच, पोषणात-अन्न उगवण्यात-सूर्यप्रकाश देण्यात - वनस्पती, जीवनसृष्टी जगवण्यात, नियत वेळी संहारातही दक्ष आहे. जी दक्षता बीज अंकूरून आणण्यात आहे, तीच दक्षता पानगळ सुरू करण्यात अन् झाडं वठवण्यातही आहे.

आपण आपलं जीवन या दक्षतेनं, सावधतेनं घडवून सार्थकाचं कसं करू शकू हा खरा प्रश्न आहे.

**

शौर्याचा साथीदार

कुठलाही समूह असला, माणसं असली, प्राणी असले, वनस्पती असल्या तरी त्यासाठी समूहव्यवस्था लागते. इथं सर्वच भगवंताचं आहे. म्हणून त्यानं सर्वांना लागू होईल अशा समूहव्यवस्था म्हणजे उत्पत्ति-स्थिति-विनाश, कर्मपरिणाम, कार्यकारणभाव, दुसऱ्या देहांची उपलब्धता, गतिशीलता - असे असंख्य नियम विश्वात कार्यरत ठेवले. ते त्यांच्या गुणधर्माप्रमाणं स्वतःचं स्वतःच काम करतात. एकदा सूर्य निर्माण केल्यावर त्याला वेगळं सूर्यकार्य किंवा ऊब, भाजणं असे गुणधर्म शिकवावे लागत नाहीत किंवा अशी कार्यं वेगळी करून घ्यावी लागत नाहीत, तसंच हे आहे.

या अगणित व्यवस्थांपैकीच भगवंताचं शौर्य, विलक्षण सामर्थ्य, वेळी न्याय-सत्य प्रस्थापनेसाठी तितक्याच शौर्यानं संबंधितांना शासन किंवा वेळी निःपात हेही आपण पाहिलं. अशा शासनाचं भयव्यवस्था हे अंग आहे. तिच्यापोटी 'मनाधीन' असलेले अनेक अज्ञानी जीव नियमपालन करतात. हे कमी प्रतींचं नियमपालन आहे. ज्ञान होऊन, व्यवस्थेचं महत्त्व वाटून, मनापासून, आपण होऊन केलेलं नियमपालन हे खरं नियमपालन होय. हे खरंच, पण तेवढी समज सर्वांच्या ठिकाणी नसते, हे आपण पाहातोच. त्यासाठीच ही शिक्षाव्यवस्था भगवंतानं निर्माण केली आहे. तीच आपल्या जीवनशैलीत आपल्या स्वतःपासून, घरापासून, सरकार-यंत्रणेपर्यंत सर्वत्र आपण करण्याची गरज आहे, हे उघडच आहे.

पण नेहमीच हे प्रश्न शिक्षेच्याच मार्गानं सुटतात असंही नाही. दंड होऊन चुकीची भरपाई व्हावी, धडा शिकवावा, चुकणाऱ्यानं तो शिकावा, पुन्हा चूक टाळण्यात त्याचं परिवर्तन व्हावं हे योग्य आहे.

पण काही वेळा चुकणाऱ्यांचा काही गट असाही असतो की, चुकीचं स्वरूप पूर्णपणे अनभिज्ञतेनं - नियमांच्या, परिणामांच्या नुकसानीच्या बाबतीत जाण नसण्यानं असतं. नियम तर आपलं काम करीलच. त्यामुळं 'नो एन्ट्री' असलेल्या मार्गात शिरल्यावर पोलीस शिष्टी वाजवील, गाडी अडवील हे खरं. दंडही घेणं ओघानंच आलं. पण अनेकदा त्या त्या माणसागणिक परिस्थितीचा, हेतूचा, त्या त्या व्यक्तीच्या भूमिकेचा विचार करणंही न्यायाच्या तत्वात बसतं.

काही वेळा 'प्रवेश निषिद्ध' अशी पाटी रात्रीच लागलेली असते. त्याची त्या व्यक्तीला माहिती नसते. माहीत असून मुद्दाम करणाऱ्यांपैकी तो नाही हे कळतं. अनेकदा तर तो एरवी सर्व वाहतूक नियमांचं पालन करीत असतो. इतर कागदपत्रं, विमे, पीयूसी सर्व बाबतीत तो नियमबद्ध वर्तन करताना दिसतो. आत्ताचा हा नियमबदल त्याला कळल्यावर तो नियम यापुढं पाळण्याची त्याची पूर्ण प्रामाणिक इच्छा दिसते - अशा वेळी भगवंताचासुद्धा एक मोलाचा गुण लक्षात ठेवणं आवश्यक असतं. तो म्हणजे 'क्षमा'.

भगवंत साक्षात 'क्षमः' (४७/४४२) आहे. साध्या भाषेत 'नियम म्हणजे नियम' हे आंधळं नियमपालन बाजूला ठेवून त्या व्यक्तीला सोडणं उचित असतं. क्षमा करणं उचित असतं. अशामुळं नियमपालन करणाऱ्यांना उलट प्रोत्साहन मिळतं. चुका टाळण्याला उत्तेजन असतं.

अर्थात हा गुण तर आहेच. पण तो अपवादभूत गुण आहे. कारण नेहमीची नियमबद्ध प्रक्रिया सोडायची आहे. म्हणून त्याबद्दल सामर्थ्यही लागेल आणि सावधानताही. भगवंताजवळ ते दोन्हीही आहे. म्हणून त्याला नुसतंच 'क्षमः' म्हटलेलं नाही तर 'क्षमिणांवरः' (९८/११९) - क्षमा करणाऱ्यांतला श्रेष्ठ असंही म्हटलेलं आहे.

परमेश्वरी क्षमेचं उदाहरण पाहायचं असेल तर, ईश्वरनिर्मित

पृथ्वीच पाहावी. वास्तविक ती आपण निर्माण केली नाही. अखड्या आयुष्यभरात एक एकरभरही भर तिच्यात घालण्याची क्षमता आपल्यात नाही आणि ते काम आपण करीत नाही. पण स्वतःचं आयुष्य तिच्यावर उभं राहून काढतो.

घरं बांधतो, खोदून पाणी काढतो, नांगरून पिक काढतो, इथंपर्यंत ठीक आहे. पण रोज उठून मलमूत्रापासून तिला क्लेशदायक रसायनं नि मळीपर्यंत सर्व गोष्टी 'अर्पण' करतो. बरं याची जाणीव म्हणून काही परतफेड निदान यांतल्या अपकृत्यांची क्षमा मागणं - तेही करीत नाही. तरीही तिच्या लेकरांना ती क्षमा करतेच आहे. तसेच देवाशी आपण वागतो. तो तर दर चुकीला शिक्षा करील तर माणसाचं सरासरी आयुर्मान आठदहा वर्षसुद्धा उरायचं नाही. निदान याची जाणीव आपल्या जीवनात टिकावी.

ती अशी की, दुसऱ्याच्या एवढ्या तेवढ्या चुकांना, त्रासाला लगेच शौर्यानं शिक्षा घडवायला जाताना भगवंतानं नि त्याच्या पृथ्वीसारख्या निर्मितीनं, आईवडिलांनी आपल्याला केलेल्या क्षमा आठवाव्यात. शौर्य तर जरूर असावं. ते तलवारीसारखंच आहे. पण ते 'क्षमे'च्या म्यानातच ठेवणं शोभा देईल.

क्षमा करायला शौर्यपेक्षा जास्त बळ लागतं. कारण 'क्षम' म्हणजे क्षमताही आहे. एवढं लक्षात ठेवलं तरी पुरे. फक्त क्षमेचा गैरफायदा कुणी घेऊ नये, एवढं शौर्य असलं म्हणजे जीवनात संतुलन राहील.

**

प्रस्वर आणि शीतल

प्रत्येकाच्या प्रपंचाची एकेक ठेवण, तऱ्हा असते. बहुतांशी घरात एखादा सरकारी व्याख्येप्रमाणं 'कुटुंबप्रमुख' असतो. प्रत्यक्षात तोच प्रमुख असतो असं नाही, इतरही असतात. कधी कटकट करणारे, सर्वजण ज्यांना कंटाळलेले असतात, जे काही चांगलं करीतही नाहीत, करूनही देत नाहीत असे आजोबा किंवा तत्सम आजीबाई असतात. कधी वडील, कधी काका, कधी सासूबाई, कधी कधी सूनबाई, मुलगासुद्धा. मुळात घराला एकत्र ठेवणं, शिस्तीचं वळण असणं, कुणीतरी अनुभवी मार्गदर्शक असणं, प्रसंगी आधार, विसावा होणं - हे कुणाचं तरी काम असतं. ते प्रमुखांकडून खरं अपेक्षित असतं. ते उचितही आहे.

पण काहींना नाटकातल्या भूमिकेपलीकडं रंगभूमीवर वावरायची, भाषण द्यायची, कृती करायची, सवंग टाळ्या मिळवायची किंवा विक्षिप्तपणानं दहशत निर्माण करायची एक आवड असते. परिणामी ते घोषित-अघोषित प्रमुखपद घेतात. ते अमान्य करण्यातल्या त्रासापेक्षा मान्य करण्यातला त्रास कमी समजून बाकीचे लोक असं पद देऊनही टाकतात. शक्यतो आपापल्या भूमिका नि कामं करतात.

पण यामुळं त्यांच्या मनावर अनेकदा ताणतणाव येतात. आपल्याला कल्पना नसेल, पण यातून अलीकडं तर कितीकदा इतरांना गंभीर मनोकायिक आजारसुद्धा उद्भवतात. घरातून आनंद, उल्हास, सहभाग प्रसन्नतेऐवजी भय, असुरक्षितता, शीतयुद्ध घडत राहातात. वरवर मात्र 'व्यवस्था' राखण्याचा आवेश असतो.

वास्तविक या साऱ्याचं मूळ या 'प्रमुखांच्या' भूमिकेबाहेर

जाऊन केलेल्या कामात आहे. त्याची कारणं अनेकदा- महत्वाकांक्षा, हट्टीपण, मीपणा, वेळी अहंकार सुखावणं - असली क्षुद्रच असतात. त्यात भगवंताच्या नामाचं, गुणांचं अज्ञान दिसतं.

ही तर एका छोट्याशा कुटुंबाची कथा आहे. भगवंत तर एवढा मोठा जगाचा प्रपंच चालवतो आहे. त्याला व्यवस्था राखण्याची काही काळजी नसेल का ? त्याची तर त्यात प्रचंड व्यवस्था आहे. ती सुसूत्रच नव्हे, तर असंख्य लोकांना सुखकर ठरणारी, साक्षात जीवन चालवणारी आहे. त्यासाठी काही नामं अवश्य लक्षात घेण्यासारखी आहेत.

भगवंताच्या व्यवस्थेतली एक शीतउष्णाची व्यवस्था घेऊ. सूर्याच्या अस्तित्वानं एकीकडं प्रकाश देण्याची यंत्रणा कार्यरत आहे. तिच्यावर तर सर्व सृष्टी जगते आहे, निर्जंतुक होते आहे, संजीवन प्राप्त करते आहे. ती अवघ्यांना जन्म देणारी आहे. म्हणूनच भगवंत 'सविता' (९४/८८४) आहे. 'रविः' (९४/८८१) आहे. त्यामुळं सतत निर्मिती होते आहे, वाढ, पोषण होतं आहे.

पण सृष्टीचं चक्र चालू ठेवायला पाण्याची गरज आहे. ढगांची गरज आहे. तितकीच पीकं उगवून यायला जमीनसुद्धा भाजून निघायची गरज आहे. म्हणून तोच सूर्य 'भ्राजिष्णुः' (१६/१४१) आहे. भाजून काढणारा आहे. आपल्याला उकडणं सहन होत नाही. त्याच्या प्रकाशाची तीव्रता सहन होत नाही. तो तीव्र प्रकाशमान होतो. 'भास्करद्युतिः' (३०/२८२) होतो.

तो आपल्यासाठी सकाळी ऊबदार होतो, पण दुपारचा तळपतो, भ्राजिष्णु होतो, तो आपल्याला लागणारं पाणी निर्माण करण्यासाठी. जमिनीची निर्मितीक्षमता वाढवण्यासाठी, फळपानांना परिपक्वता देण्यासाठी. प्रमुखाला व्यवस्था लावताना वृत्तीनं तेवढं कठोर व्हावं लागतंच. पण आपल्याला दुसरीही भूमिका आहे. ती

विसरून चालत नाही. आपल्याला शीतल व प्रेमळही व्हावं लागतं. भगवंत तेही करतो आहे.

तो सूर्य होतो तसा 'चंद्रांशुः' (३०/२८१) - शीतलही होतो आहे. दिवसभराच्या श्रमांचा, शिस्तीच्या जीवनाचा सारा शिणवठा घालवणारा, शांत किरण देणारा शीतल चंद्रही तो होतो. हे लक्षात ठेवलं पाहिजे. म्हणून श्रमांचा, त्रासांचा परिहार होतो. कुठं कठोर होताना चुकलं असलं, तर क्षमेच्या शीतल किरणांनी त्यांची भरपाई होते. सहिष्णुतेनं संतुलनही साधतं. कारण भगवान 'सहिष्णुः' (१६/१४४) सुद्धा आहेतच.

हे जर लक्षात आलं, तर प्रपंचात सदान्कदा तळपत राहणाऱ्यांनाही बोध घेता येईल. कधी गरजेला तीव्रतेची भूमिका घ्यावी लागली तरी नियमानं त्याला उतारा देणारी, त्याच्या त्रासाची भरपाई करणारी भूमिका - मग ती क्षमेची असेल, शाबासकीची असेल, प्रोत्साहनाची असेल, निरपेक्ष-निरतिशय प्रेमाची असेल, समजूतदारपणाची असेल.

सूर्य व्हायचं तर आहेच, तेही व्यवस्थेला गरजेचं आहे. पण समजूतदार शीतल चंद्रही नियमानं व्हायचं आहे. भगवंतानं आपल्या व्यवस्थेत ते केलेलं आहे. आपापल्या कुटुंबात, संस्थांत, व्यवहारांत त्याची गरज आहे. त्यानं जीवन सुंदर होईल.

**

कालाधीन व कालातीत

आपल्याला काळ परिचित आहे. अनेकांना बोलण्यात काळ कसा गेला कळत नाही, कुणाला गाण्यात, कुणाला शिकण्यात, कुणाला एकान्तात, कुणाला व्याख्यानात, कुणाला युद्धात, कुणाला व्यसनात, आजारपणात, दुःखात, सुखात - कशातही - साधारणतः काळ जातो आहे हे भान असतं. कशात घालवायचा हे स्वातंत्र्य असलेला हा काळ.

या एवढ्या जिवंत वाटणाऱ्या कर्तृत्ववान, अभिमानी, स्वतंत्र, वल्गना करणाऱ्या किंवा नम्र, सेवक, निःस्वार्थी अशा कोणत्याही जीवनाला - देहरूप अस्तित्वाला क्षणात पूर्णविराम देऊन अस्तित्व शून्य करण्याचं सामर्थ्य ज्याच्या हातात आहे असा हा काळ. मग तो कधी दबकत येतो, कधी आडून, कधी समोरासमोर झडप घालतो. म्हणून कुणी वयोमानाप्रमाणं गेला, कुणी अकाली, कुणी सार्थक करून, कुणी व्यर्थ घालवून - शेवटी त्याच्या स्वाधीन होतोच आहे.

आपलं लक्ष नसलं तरी घड्याळाच्या सुरू राहाणाऱ्या टिकटिकीप्रमाणं तो एकही क्षण न थांबता, आपल्याला भान नसलं तरी विशिष्ट गतीनं जात राहातो आहे. आपण त्याला कुठूनही मोजायला सुरू करा. गणना सौर करा, चंद्र करा, वैदिक करा, युधिष्ठिर शक करा, इसवी सन करा नाहीतर काहीही करा. तो होता-आहे-जाणार आणि असणार. त्याची समज असणं, जाणीव असणं, योग्य वापर करणं हे खूप महत्वाचं काम माणसाच्या जीवनात करणं आवश्यक आहे. काळाचा अवाजवी व्यय किंवा त्या बाबतीतली बेसावधता टळली तरी जीवन सफल होईल.

ते दोन कारणांसाठी. कारण एकतर मुळात जीवनच कालबद्ध

आहे. वीसपंचवीस वर्ष की ऐंशीनव्वद हे मुद्दे गौणच. पण या कुठल्यातरी सीमांत जे निश्चित स्वरूपात दिसतं आहे, तेच आपल्याला अनुभवायला येणारं आपलं आयुष्य-जीवन नाही का ? ते ज्यात, ज्यानं मोजलं जातं त्याचं भान ही किती मोलाची गोष्ट आहे ! त्याचबरोबर दुसरं असं की, ईश्वर स्वतः त्या मूळ काळाचा निर्माता आणि नियंता आहे. तो साक्षात 'कालः' (४५/४१८) आहे. म्हणूनही तो समजून घेण्याची गरज आहे. कारण ते समजलं तर आपल्या जीवनाला असलेली-अर्थ, व्यर्थ, योग्य, अयोग्य - अशी अनेक परिमाणं बदलून जातील.

प्रथम थोडा काळ ईश्वराच्या बाजूनं समजून घेऊ. आपला काळ निदान वरवर दिसतो तसा तरी, मोजण्यासारखा सेकंद-मिनिट-तास-दिवस आयुष्य असा आहे. त्याला वार, तारखा, कुठल्या तरी गणनेप्रमाणं वर्षाचा क्रमांक उदा. शके १९३२ किंवा इ.स. २०१० वगैरे आहे. आता वरून ईश्वराकडून पाहावं. समजण्यासाठी फार तर आकाशाकडून पाहावं, खालच्या कालगणनेला तिथं त्या दिशेनं काहीच अर्थ नाही. आपला मंगळवार की रविवार किंवा २००० की ५००० याला तिथं अर्थ उरत नाही. जिचा उगम नाही, जिला अंत नाही अशी ती एखादी नदी किंवा प्रक्रिया वाटेल.

मनुष्याकडून तिला दिले गेलेले अर्थ आहेत. त्याचा फार आग्रह नि वाद करण्यासारखं काही नाही. विमानातून परदेशात फिरायला किंवा नोकरीला जात असलेला माणूस घ्या. त्याला कुणी एक माणूस सांगतो की, घड्याळं इतके तास मागं करा, पुढं करा, आता वार असा आहे - माणूस स्वतःला पटत नसलं तरी, ते सारं आज रोज करतो. कारण आपली मोजणी, आपले देश, प्रवास, काम सारं या काळाच्या आधीन, सापेक्ष आहे.

थोडं पलीकडं जाऊन पाहिलं की पटतं. एखादा म्हणाला

माझं घड्याळ बरोबर चालत असताना मी ते पाच तास मागं का करावं, तर तो बरोबर असूनही जग त्याला वेडा ठरवेल. कारण तो त्याचं मर्यादित विश्व, गणना सोडायला तयार नाही.

म्हणून असंच थोडं पुढं जाऊन विचार केला की, परमेश्वर कालातीत आहे, हे अमान्य करण्यात कुठलीच अडचण नाही. म्हणूनच तो आपल्या जगाची- माणूस, मनुष्येतर सृष्टीची-जीवन, कर्म, परिणाम व्यवस्था सांभाळू शकतो. कारण तो कालातीत आहे. म्हणून तो काळातले सर्व व्यवहार व्यवस्थित चालत आहेत की नाही, हे पाहू शकतो. तो भूतकाळाचाही स्वामी आहे, भविष्यकाळाचाही स्वामी आहे आणि वर्तमानाचाही आहे. तो 'भूतभव्यभवत्प्रभुः' (१/४) आहे.

एवढं लक्षात ठेवलं तरी चालेल. त्यामुळं सन्मार्गानं, सज्जनपणानं जगून जगात येणारी निराशा तात्कालिक ठरेल. काळाच्या ओघात आपल्याला एवढंच एका देहापुरतं अस्तित्व नसून, कर्ममुक्त होईपर्यंत लागणारे देह देण्याइतपत सत्ता आहे. त्याचबरोबर समोर दिसत नसलं तरी दुष्प्रवृत्तीला कालौघात शासनही होणारच आहे. यातून अंतिमतः सन्मार्गच विजयी होईल ही खात्री मिळेल.

जे आजच्या विपरीत, भ्रष्ट जगात एकवेळ कुठली सत्ता, सरकार नाही देऊ शकणार, ते आश्वासन सहस्रनामांतली अशी काही नामं व त्याचं स्वरूप आणि सामर्थ्य देऊ शकेल. भगवंत कालनिर्माता असल्यानं कालाधीन देहधाऱ्यांसाठी तो सगुण होऊन, आपलं जीवन आदर्श घडवायला प्रेरणा देऊ शकतो आणि कालातीत निर्गुण राहून शाश्वत जीवनाची श्रद्धा व प्रेरणाही देऊ शकतो. त्यानं परिणामतः मानवीसृष्टीचं जीवन सुसह्य होईल.

**

सर्वत्र पोचणं, जाणणं आणि कृती

आपल्याला एखादी व्यवस्था चालवायची असेल तर साधारणतः त्यात भाग घेणं, नियंत्रण करणं, वळण देणं, दिशा देणं, ध्येय ठरवणं, ते गाठणं - अशी अनेक कामं करावी लागतात. एखादा समारंभ घ्या, लग्न घ्या, कारखाना घ्या, बांधकाम घ्या, अगदी तुरुंग घेतला तरी व्यवस्थापन गरजेचं आहे. त्यात्या ठिकाणी ती ती उद्दिष्टं पुरी करायला जो कुणी व्यवस्थापक असेल, त्याला सर्वत्र जावं लागतं. काही वेळा हजर न राहातासुद्धा सर्व खडान्खडा माहिती घेऊन, नियंत्रित करून त्याला व्यवस्थापन पार पाडावं लागतं.

देवाला एवढी अनाकलनीय विश्वव्यवस्था चालवायची आहे. त्याच्या ठिकाणीसुद्धा ही वैशिष्ट्यं नुसती आहेतच असं नव्हे, तर ती अत्यंत विलक्षण स्वरूपाची आहेत. ईश्वर 'सर्वगः' (१४/१२३) - सर्वत्र जाऊ शकणारा आहे. हे एक विलक्षण सामर्थ्य आहे.

आपल्याकडचा माणूस काय, आपल्याला थक्क करणारी संगणक किंवा अतिमहासंगणकीय नियंत्रण व्यवस्था काय - एका मर्यादितपर्यंत जाऊ शकते. सर्वत्र नाही. कितीही उत्तम, नियंत्रित यानात अखेर काय बिघाड झाला ते कळत नाही, असं म्हणावं लागतं. म्हणून अंतर्गत चोर-दरोडेखोरी तर सोडाच, पण देशाच्या सीमांपर्यंतसुद्धा सतत जाता येत नाही. त्यात कुणाची चूक नाही. माणूस असण्याची ती मर्यादा आहे, हे ओळखून असावं.

ईश्वराचं नाम त्याचं एवढंच वैशिष्ट्य सांगत नाही, तर त्याहीपेक्षा मोठं असलेलं त्याचं सर्वज्ञतेचं - सर्व काही जाणण्याचं वैशिष्ट्य सांगते. भगवंत 'सर्वविद्भानुः' (१४/१२४) आहे. विद् म्हणजे जाणणं आहे. पण थोडंसं कळावं म्हणून 'जणू सूर्यासारखं'

असं म्हटलं आहे. कारण आपण म्हणत नाही का की, तुम्ही पाहिलंच आहे, आता तुम्हाला कळलंच असेल, आणखी काय सांगायचं ? पाहणं म्हणजे जाणणं असं आपण गृहीत धरतो.

सूर्य उगवतो तेव्हापासून मावळेपर्यंत जिथं जिथं किरण जातो ती ती जागा तो प्रकाशित करतो. तो थेट झोपडीच्या छपरातल्या शाकारलेल्या जागेतून जमिनीवर अंथरलेल्या फाटक्या पण प्रेमळ चिरगुटावर पडेल, तितकाच समुद्रकिनारी पैशाची उधळपट्टी करीत, दिमाख दाखवीत, स्वतःला अंगभर वस्त्रं घ्यायचीच नव्हे तर गरीबाला पुरवायचीही कुवत व गरज असताना स्वतःच्या देहाची प्रदर्शनं मांडणाऱ्या थोर जागतिक, आधुनिक सभ्यतेच्या श्रीमंती पण तुटपुंज्या पोषाखावरही पडेल.

पण ईश्वराचं काम एवढ्यानं कळत नाही. सूर्याचा किरण सूर्यासारखा बिचारा सरळ अन् प्रकाशित करणारा राहिल. दिसेल ते जाणील. मेंदूपर्यंत स्पर्शेंद्रियांनी माहिती पोचवावी तशी सूर्यापर्यंत, ईश्वरापर्यंत पोचवील. पण वाटेत झाड, भिंत किंवा इतर काही आड आलं तर मात्र तो थांबेल. म्हणूनच त्याला जणु 'जाणणारा सूर्य' तोसुद्धा थोडं थोडकं नव्हे तर 'सर्वविद्भानुः'-सर्व जाणणारा सूर्य असं म्हटलेलं आहे.

आपल्या मानवी मर्यादांमध्ये समोर आलेल्या पुराव्यांपलीकडं कायद्यालासुद्धा जाता येत नाही. अनेकदा न्यायाधीशांचं अंतर्मन आरोपीला ओळखतं. पण या कागदोपत्री कायद्यात त्याला वैधता नाही. त्याला ग्राह्यता नाही. त्यामुळं न्यायाधीशांना एका अर्थानं खरं कळूनसुद्धा, अनेकदा आरोपीचा वकील निष्णात म्हणून, गुन्हेगाराला निर्दोष सोडावं लागतं.

म्हणूनच आपल्याला अखेर 'ईश्वरी न्याया'वर, ईश्वरी आकलनावर श्रद्धा ठेवावी लागते. तिचं प्रत्यंतरही येतं. ते जन्मजात

कुवती, परिस्थिती, अनेकदा वाईटाचे शेवट वाईटच झालेले पाहायला मिळण्यातून दिसतं. कारण भगवंत 'सर्वगः' सुद्धा आहे. 'सर्वविद्' सुद्धा आहे. इतकंच नव्हे तर तो साक्षात 'सत्यः' (२३/२१२) आणि 'न्यायः' (२४/२२१) आहे.

ईश्वराचं सत्यदर्शन हे नुसतं पाहाणं, जाणणं नाही तर ते अंमलात आणण्यासाठी लागणाऱ्या पराक्रमासहित आहे. मग ते कुणाला प्रेरणा देऊन असो किंवा स्वतः अवतार घेऊन असो. तो 'सत्यपराक्रमः' (२३/२१३) आहे.

हे सर्व जाणून घेतलं तर त्यातल्या सत्याचं, न्यायाचं नि त्यासाठी लागणाऱ्या पराक्रमाचं निदान आपल्या छोट्याशा जीवनापुरतं वळण तरी आपल्याला मिळेल, देता येईल.

**

ईश्वरी जाणितेचे परिणाम

आपण गेल्याच प्रकरणात पाहात होतो की, परमेश्वर सर्व जाणतो आहेच. तो 'सर्वज्ञः' (८७/८१५) आहे. सर्वत्र पोचू शकणारा आहे. यामुळं आपल्या सामान्य माणसाच्या आयुष्यातसुद्धा किती फरक पडतात, ते पाहाण्यासारखे आहेत. असं विशेषतः समजून घ्यायचं कारण असं की, जाणूनबुजून चुकीच्या मार्गानं, अवैध उद्योगात असलेल्या, लोकांनाच दुष्कृत्यानं त्रस्त करणाऱ्या, कसल्या तरी पैसा-सत्ता-शरीरबळ-कधी सिद्धीसुद्धा या मार्गानं बेदरकार बनलेल्यांची गोष्ट सोडा, सरळ, साधं, सज्जनतेनं जगू शकणाऱ्या माणसाला तसं जगता येईल की नाही याची एक अस्वस्थता कळतनकळत येत असते. ती दूर करणारी कुठली मानवी यंत्रणा नाही. ती असली तरी पुरी पडत नाही.

कारण पूर्वी म्हटल्याप्रमाणं मानवी मन जोपर्यंत या साऱ्या यंत्रणा बनवण्यामागं आहे, त्या हाताळण्यामागं आहे, तोपर्यंत हे स्वास्थ्याचं अंतिम आश्वासन मिळणं अवघड आहे. हे राजकीय स्वातंत्र्य मिळूनही पदोपदी पिळवणूक होणाऱ्या सामान्य माणसांना पुरेसं परिचित आहे. कधीतरी झुळूक यावी तसा कुणीतरी निःस्पृह, सत्यप्रिय शास्ता चमकून जातो, एवढाच दिलासा.

या सर्वांपेक्षा आधार आहे तो 'सर्वगः' आणि सर्वत्र असलेल्या आणि समर्थ असलेल्या ईश्वराचाच. पण यातून कोणत्या गोष्टी निर्माण होत नसल्यानं, नुसत्या आधारासाठी देवळांसमोर रांगा लावूनही उपयोग नाही. कारण ईश्वरी न्याय हा अखेर अंतिम न्याय आहे. तो सर्वज्ञाचा न्याय आहे.

त्यामुळं जितकी भ्रष्टाचार्यांना, चोरांना, अतिरेक्यांना शिक्षा

व्हावी अशी आपली प्रामाणिक कल्पना आहे, तितकंच आपल्यालाही ईश्वराला चुकवता येणार नाही, हे खरं आहे. कारण मानवी व्यवस्थेला एकवेळ गुंडाळता येईल, पण त्याला चुकवता येणार नाही.

जर ईश्वराच्या या सर्वज्ञतेवर, सत्य-न्यायरूपावर आपली श्रद्धा आहे तर त्याच्या श्रद्धेनं, उपासनेनं आपल्या अंतरंगात तो पोचणार आहे, हेही जरूरच लक्षात घ्यावं लागेल. माझी दुसऱ्याबद्दलची दुर्वासना किंवा मत्सरही त्याला कळणार आहे. त्याची प्रतिक्रियाही समर्थ परमेश्वर देणार आहे.

मी प्रसिद्धी, मानमान्यतेत अडकलो, पैशाच्या-नावाच्या-खोट्या प्रतिष्ठेच्या लोभापायी काही निरुपद्रवी किंवा जनरितीप्रमाणं वाटणाऱ्या कृती कळत केल्या किंवा नकळत केल्या, तरी त्याही ठिकाणी ईश्वर पोचणार आहे. असूयेला, दुर्भावनेलाही तिच्या प्रमाणात शिक्षा आहे.

त्यातही कायद्याच्या भीतीपोटी, प्रतिष्ठेच्या कल्पनांपोटी, वाईट दिसेल म्हणून चांगलं वागणाऱ्यांचं अंतरंगही भगवंताला तितकंच दिसणार आहे, जितकं गुन्हेगाराचं दिसेल आणि त्या बाबतीत तो न्याय करील. माझी देवाची आराधना, भक्तीसुद्धा प्रापंचिक स्वार्थापोटी किती आणि देवाच्या निर्भेळ प्रेमापोटी किती हेही त्याला कळणार आहे. त्या प्रमाणंच त्याचंही फळ मिळणार आहे. हे जाणून असावं. अनेकांच्या भक्तीला फळं मिळत नाहीत. ती का मिळत नाहीत, त्याची उत्तरंही यात मिळून जातील.

यात अर्थातच घाबरण्यासारखं काही नाही. मनात वाईट विचार येणं किंवा क्षणभर कुणाचा राग येणं, कशाचा लोभ वाटणं, कुणाची असूया वाटणं हे कदाचित मानवी दौर्बल्य किंवा वातावरणाचा परिणाम असेल. पण त्याला परिमार्जन आहे.

खऱ्या प्रायश्चित्ताला क्षमेची दाद देण्याएवढाही परमेश्वर

जाणता,क्षमाशील आहे. सहृदय आहे. फक्त आपल्या शुद्धत्वाच्या इच्छेची, त्याच्या प्रामाणिकपणाची गरज आहे. मनात विचार, विकार चुकून आला आणि त्याबद्दल खेद वाटला, पुन्हा क्षमा मागून सुविचाराकडं वळलो, सत्कृतीकडं वळलो, अगदी मनानं, तरीही तो तेही पाहतोच आहे.

कारण तो 'सर्वदर्शी' (४८/४५१) - सर्वच पाहणारा आहे. त्यामुळं निर्भयपणे सद्गुणांची उपासना करायला हरकत नाही. सुधारण्याचा प्रामाणिक प्रयत्न करणाऱ्याला तो जरूर रक्षणच नव्हे, तर सन्मार्गाला प्रोत्साहन, शक्तीसुद्धा देईल. कारण तो खऱ्या अर्थानं अशा तऱ्हेनं चांगलं होण्यासाठी धडपडणाऱ्यांचाच मित्र आहे. 'सुहृत्' (४९/४६०) आहे.

या अभ्यासातून अधिक सात्त्विक व सत्यप्रिय अंतःकरणं घडतील, लोक घडतील आणि कृती घडतील. या व्यापक ईश्वरी जाणिवेचे ते खरे विधायक परिणाम ठरतील !

**

गतीचं गणित

बहुशः प्रत्येक माणसाच्या आयुष्याच्या काही योजना असतात. तो कुणीतरी, कुठंतरी असतो, त्याला काहीतरी व्हायचं असतं, कुठंतरी पोचायचं असतं ! मग ते शिक्षण असो, उत्तम नोकरी, नवा व्यवसाय करणं, स्वतःच्या पसंतीचं लग्न, पुढं मुलं बाळं, आदर्श घर बांधणं असो किंवा मग सामाजिक प्रतिष्ठेसाठी काही कार्य असो. कुणी ध्येयवादी अपवादभूतपणे एखाद्या कार्याला वाहून घेऊन ते कार्य पुरं करण्याच्या मुक्कामाला पोचायचंही ठरवतो.

या साऱ्यांत एक गतीचं गणित असतं. म्हणजे अगदी ठरवल्याप्रमाणं त्या त्या वेळी त्या त्या गोष्टी होणं अपेक्षित नसलं, तरी पाच वर्षांनी अमुक, दहा वर्षांनी अमुक असं काही गणित डोक्यात असतं. हे सारं एक व्यवस्था किंवा नियोजन म्हणून स्वाभाविक आहे.

फक्त या गणितात काही गोष्टी गृहीत धरलेल्या असतात. अगदी पहिली म्हणजे वय. अमुक वर्ष मी जगणार, पंधरा वर्षांचा असेल तर पाच वर्षांनी वीस वर्षांचा होणार, दहा वर्षांनी पंचवीस वर्षांचा होणार. हा काळाचा भाग आहे. त्यानुसार ते होतंही. पण काम आपण करीत नाही. अन्नपाणी गरजेनं घेत राहातो. वाढीचं गणित निसर्ग आणि नियंता परमेश्वर सांभाळतो. हे इतर सगळ्या तथाकथित ध्येयसंपदांच्या- 'अँचीव्हमेंट्स्' च्या- गणिताच्या पुढं कुणाच्या क्वचितच लक्षात येतं. वास्तविक या साऱ्या ध्येयांचा जो मूळ आधार-काळ, निसर्ग आणि नियामक ईश्वर - तो आपलं काम प्रत्येक दिवसागणिक अचूकपणे करतो म्हणूनच तीनशे पासष्ट दिवसांनी आपली वर्षाची वाढ आणि मिळकतींची ध्येयं गाठली जात आहेत ना?

ही तर बाह्य वाढ आहे. आतल्या देहयंत्रणा पचनापासून

मेंदूयंत्रणेपर्यंत त्याही योग्य त्या वेळी योग्य तशा सुसंगतपणे, सुसंवादीपणे वाढतात. आपल्या ध्येयांना साथ देणाऱ्या घडतात, म्हणजेच त्याही आपलं गतीचं गणित सांभाळतात. म्हणून हे सारं आयुष्यात घडतं ना ? काळाचा वेग, बाहेरच्या सर्व जड-चेतनाचे वेग विलक्षण पण अत्यंत नियंत्रित व नियमित आहेत म्हणून हे सर्व आहे ना ? त्यांची गती एक क्षण-काळ जरी असत् किंवा खोटी पडली, तर आपली सारी गती नि प्रगतीची गणितं कोलमडून पडतील, एवढं जाणत्या माणसाला जरूर कळू शकेल.

म्हणून निदान या शरीराचे घटक असलेल्या पंचमहाभूतांची जो निर्मिती करतो, त्यांना कार्यरत ठेवून त्यामुळं शरीराची वाढ सांभाळतो, तोच आपल्या जीवनगतीचा खरा मूळ आधार आहे. कारण तो 'शरीरभूतभृत्'(५३/४९९) आहे आणि 'वेगवान्'(४०/३७१) ही आहे. आपल्या जीवनाच्या गतींच्या नि ठरवलेल्या गोष्टींत या साऱ्या आधाराचं स्मरण वा कृती हा भाग वास्तविक पहिल्यापासून व निरंतर नको का ? ते तर सोडाच, पण लहान मुलं किंवा तरुण, जरी कुणी देवाचं स्मरण करताना दिसला, तरी नावं ठेवणाऱ्या वयस्करांना काय म्हणावं ? वास्तविक जीवनात नुसती गती ही एकमेव गोष्ट नव्हे, ही लहानपणीच शिकण्याची गोष्ट आहे. त्यासाठी भगवंताच्या इतर नामांतून बोध मिळेल.

साध्या गाडीला स्टार्टर दिला की ती गती पकडते. पण तत्पूर्वी ठरलेलं असावं लागतं की, कुठं जायचं आहे, किंबहुना कुठं कुठं जायचं आहे. त्यांतही मुख्य कुठं जायचं आहे, कुठलं काम जमलं तर करायचं आहे. म्हणून भगवंताकडून शिकावं. कारण तो साक्षात 'दिशः' (१००/९४०)- दिशा देणारा आहे. त्याला या भ्रामक, खोट्या, दुःखद, गुंता करणाऱ्या जगापासून उच्चतर अशा शाश्वत, आनंददायी 'सद्गति'कडं (७५/६९९) आपल्याला न्यायचं आहे.

नाणी काय, नोटा काय, खोटे ठरत नाहीत, तोवर त्यांचं मोल अन् मिळवण्याची, संचयाची आणि रक्षणाची हाव अन् धडपड ! पण ज्याक्षणी प्रकृती, नातेवाईक, पैसा, प्रतिष्ठा, सत्ता ही नाणी खोटी ठरतात, तेव्हा या गतीत सद्गतीचा विचार नसल्यानं, प्रपंचात घाण्याला जुंपलेल्या बैलासारखी अवस्था अनेकांना अनुभवायला येते. उत्तम शाश्वत दिशा नसेल तर गतीला अर्थ नसतो.

परमेश्वराला गतीचं वावडं नाही, उलट तो 'चतुर्बाहुः' (८२/७६६) प्रतीकात्मक रीतीनं पाहिलं तरी चौपट काम करणारा आहे. आम्ही फक्त उजव्या किंवा डाव्या हातानंच काम करतो आहोत. सद्गती मिळवायची तर, कदाचित एक हाती प्रपंचाची जरूरी कामं उरकून तिष्ठत वेगानं अंतःकरणाच्या शुद्धतेचं आणि लागणाऱ्या साधनांचं काम करावं लागेल. त्यात पुन्हा भगवंताचा एक नामगुण घेण्यासारखा आहे. तो आपल्यासारखा फक्त अहंकारानं स्वतःचंच खरं, बरोबर मानून चालणारा नाही. आपल्याच डोक्यानं चालणारा, एकांगी विचार करणारा नाही. तो बऱ्याच डोक्यांनी, लक्षणेनं अनेक किंवा सर्वांगांनी, विचार करू शकतो. तो 'बहुशिरा' (१३/११५) आहे. अनेक घरी आपल्याला अशा कुणाच्या तरी एकट्याच्या हट्टापायी, एकांगी विचारापायी घरादाराला फरपट आणि अंतिमतः अस्वास्थ्य कसं भोगावं लागतं ते पाहाण्यात आलं असेल.

म्हणून आपलं जीवन गतिमान असावं, पण त्यात फक्त भौतिक प्राप्तीची गणितंच नकोत. त्याचबरोबर भगवत्चिंतनाचं, भगवत्प्राप्तीचं गणित सोडवण्याची व्यापक दिशाही असूद्यात. त्यात स्वतःचंही सार्थक आहे आणि व्यक्तिगत स्वार्थ कमी झाल्यामुळं समाजाचंही स्वास्थ्य आहे.

**

प्रगतीसाठी बदल

आपण गेल्याच प्रकरणात पाहिलं की, आपल्याला जीवनात गती व विचारपूर्वक ठरवलेली दिशा असेल तर भौतिक व पारमार्थिक प्रगती साधता येते. त्यात आपली ध्येयं किंवा दिशा या देहसुखाच्या अधिकाधिक संधी व साधनं यांच्या भोवतीच साधारणतः कशा घोटाळतात, हे पाहिलं.

त्यामुळं शेवटी कबीरांनी म्हटल्याप्रमाणं 'मूरख मूल गँवायो' अशी लौकिकदृष्ट्या सुखी वाटणारी, पण आंतरिकदृष्ट्या पोकाळ, हताश, अस्वस्थता दर्शवणारी स्थिती प्राप्त होते. जगण्याच्या साठसत्तर वर्षांच्या व्यवसायाचा व्याप कितीही वाढला, वाढवता आला तरी शांत, ब्रह्मरूप, आनंदी, न सांगता समजणाऱ्या कृतार्थ स्थितीचा, समाधानाचा नफा किती - हे जीवनाची शैली व ठेवण आयुष्यभर कशी ठेवली त्यावर अवलंबून आहे, हे विचारी माणसाच्या लक्षात येऊ शकेल.

त्या खऱ्या सफल जीवनासाठी अनेक गोष्टींचं संतुलन लागतं. त्याचे अजून काही गुण भगवंताच्या सहस्रनामातून शिकता येतात. त्यांतला गतीबरोबर असलेला - 'स्ववशः'(५०/४६६) हा गुण. स्ववश असणं, म्हणजे खऱ्या अर्थानं आपल्या बाबतीत आपला विवेक किंवा अंतरात्मा, गुरू सांगेल ते करण्याइतपत आपली मनापासून सर्व इंद्रियं ताब्यात असणं.

लहानपणी मनुष्य परवश असतो, हे आपण समजू शकतो. दुपट्यावरच्या मुलाला कुशीवर होणंसुद्धा स्ववश नाही. कुणी करील, कुणी उचलून घेईल तेव्हा, तो जिथं जाईल तिथं आणि जेव्हा जाईल तेव्हा जावं लागतं अशी परवशता असते. पण निसर्गसुद्धा

विशिष्टगतीनं त्याला 'स्ववश' 'स्वाधीन' करतो. अंतर्बाह्य स्वतंत्र करतो.

पण माणसांना त्यांची ध्येयं, गती ठरवण्याइतपत स्वतंत्र विचारशक्ती, अंमलात आणण्याइतपत स्वतःवर नियंत्रण करणं, हे मात्र निसर्गानं माणसांच्याच हाती ठेवलं आहे. मला भौतिक सुखांपलीकडं दुसऱ्यासाठी जगायला, भगवंतप्राप्तीचं ध्येय ठेवायला, तितकी विचारांची व कृतींची स्वाधीनता 'स्ववशता' ठेवलेली आहे. ती मी वापरली तर या जीवनाचा अधिक विधायक उपयोग मला करून घेता येईल.

गतीचा दुसरा एक नकळत परिणाम म्हणजे काळाची गती अविश्रांत चालो, आपण काही कार्यासाठी, विश्रामासाठी, आत्मशोधनासाठी, एकान्तासाठी गतिशील असण्याबरोबर स्थितिशील राहायचीही गरज असते. ते गतिप्रियतेत विसरायला होतं, स्थिरतेची सवय जाते. एखादा एखाद्या क्षेत्रात अविश्रांत कष्ट करून सतत गतिशील असल्यामुळच केवळ हृदयावर, शरीरावर ताण पडून तरुणपणीच जातो, त्यातला हा प्रकार आहे.

भगवंत मात्र वेळी दगडधोंडे, पृथ्वीसारखा, 'स्थावरा'सारखा स्थितिशीलही राहतो. 'स्थावरस्थाणुः' (४६/४२७) राहतो आणि विकासासाठी, विश्रांतीसाठी हे गुणसंतुलन साधतो. आपण आपल्या रोजच्या किंवा एकूण जीवनात शांत राहाण्यासाठी किती प्रमाणात जाणीवपूर्वक काळ देतो यावर आपलंही स्वास्थ्य अवलंबून आहे आणि कुटुंब-समाज यांचंही !

या गतीला जशी भगवंताच्या गुणाप्रमाणं एक व्यापक, विधायक, मानवी जीवनाला साजेशी उच्चतर दिशा असावी-कारण भगवंत 'दिशः' आहे. असं आपण म्हटलं - तसंच त्याची दोन वैशिष्ट्यं लक्षात घेतली तर याच गतीला आणि दिशेला कशाची

उत्तम जोड द्यावी ते कळतं.

भगवंत 'विदिशः' (१००/९३८) आहे. म्हणजे तो दिशा मागं घेणारा, बदलणारा, पुन्हा आवश्यक तिथं ती वळवणाराही आहे. समजा आपल्याला देवाला चालत जाऊन देवाची सेवा करावीशी वाटत आहे आणि ते भगवंताला अपेक्षित नाही, ते आपल्या हिताचं नाही. तर तो विदिश होऊन अशी काही परिस्थिती निर्माण करतो की, आपण तिकडं जाऊ शकत नाही. अशा वेळी या गुणाचं सामर्थ्य कळेल. एखाद्या वेळी परीक्षा घेणं सोडलं तर भगवंताच्या एरवीच्या अशा सूचना, परिस्थितीतले बदल हे आपल्या खऱ्या प्रगतीसाठी आवश्यक असतात. हे ओळखून आपलं नियोजन, त्याचे हट्ट मागं घेऊन, त्याची दिशा बदलून योग्य वाटेनं वाटचाल करणं म्हणजे जीवनाला अधिक चांगलं वळण देण्याचीच संधी आहे.

त्याच बरोबर वाटचालीत भगवंत 'व्यादिशः' (१००/९३९) होऊन काही आदेश, काही विशेष दिशा, आज्ञा, परिणाम देतो. त्यांच्याकडंही लक्ष देण्याइतपत आपण सावध असावं. कदाचित या आज्ञा स्पष्ट असतात. परिस्थितीतून दिसतात. कुणा लहानथोर माणसाकडून येतात. त्रयस्थ हितबुद्धीच्या, तटस्थ माणसाला विचारून घेता येतात. परमेश्वराला आपल्याला सांगायला माध्यमाची कुठलीच अडचण नाही. तो सर्वत्र भरून राहिलेला आहे. तो कुठंही व्यक्त होऊ शकतो. एवढं लक्षात ठेवून निदान आयुष्यांतल्या महत्त्वाच्या टप्प्यांवर भगवंताच्या प्रकट-अप्रकट आज्ञेचा, दिशेचा कानोसा घेतला तरी ते कळू शकेल. एवढं म्हटलं तरी पुरे.

या साऱ्यांमुळं आपलंच जीवन गतिमान, ध्येयवान तर राहीलच, पण कधी चुकणाऱ्या, कधी बदलत्या परिस्थितीमुळं बदलाव्या लागणाऱ्या दिशा बदलण्याएवढं बदलक्षम राहील. त्यामुळं आनंदाचं ध्येय लवकर गाठून दिलं जाईल.

विस्तार पण गुणवत्तेसह

आपापले प्रपंच जर पाहिले तर त्यात साधारणतः विस्ताराचं काम सहजतेनं चाललेलं दिसेल. माणसाचं शरीर असो, संख्या असो, घरंदारं असोत, रस्ते, दुकानं असोत. संसार हा शब्दार्थानंसुद्धा सतत विस्तारत जाणारा असा प्रपंच आहे. त्यात मुख्यतः भगवंताचा एक गुण आहे. भगवंतच मुळात 'विस्तारः' (४६/४२६) आहे. त्यामुळं त्याची निर्मिती असलेल्या सृष्टीत हा विस्ताराचा गुण उतरला आहे.

आपण पाहिलं तर, सृष्टीत जर आपण कोणता हस्तक्षेप करत नसू-अगदी मदतरूपानंसुद्धा-तर झाडं, जंगलंसुद्धा विस्तारत राहातात. आपले विस्तार काही वेळा वाजवी, काही अवाजवी असतात. त्यामुळं मग कुणाच्या तरी विस्ताराला आवर बसतो. जंगलतोड सुरू होऊन महानगरं किंवा महाकारखाने बनतात. पण मूळ विस्तारगुण भगवंताचाच आहे.

स्वतःच्या अन्य संतुलन करणाऱ्या गुणांमुळं भगवंतानं विस्तार मर्यादित ठेवला आहे. समजा, सहजपणे जंगलं वाढली, झाडी वाढली, तरी वणवे लागतात, पूर्ण वाढून, पानगळ होऊन, आयुष्य संपल्यानं झाडं, वेली, पिकं संपतात. पुन्हा येतात, पण या आणि अशा अनेक संतुलक गुणांमुळं विस्तार नियंत्रित करण्याचं सामर्थ्य निसर्गव्यवस्थेत देवदत्त आहे. कधी ते पूर्णत्वाच्या, आयुर्मर्यादेच्या रूपानं काम करील, कधी ते अवर्षणं, अतिवृष्टी, महापूर, वादळं या रूपानं काम करील. त्यात आपल्याला काळजी करण्यासारखं काही नाही, पण शिकण्यासारखं मात्र जरूर आहे.

पण माणसाच्या दृष्टीनं नामांमधून खरं शिकण्यासारखं वेगळं आणि महत्त्वाचं आहे. माणसाला या मनुष्याकृतीची जी संधी दिली

आहे, ती या साऱ्या निसर्गव्यवस्थेला मदत व्हावी, स्वतःलाही उद्धरून जाता यावं, म्हणून दिलेली उत्तम संधी आहे. याची जाणीव व आचार लहानपणापासून माणसाच्या जीवनशैलीत कुठं आहे की नाही हा खरा प्रश्न आहे.

‘विस्तार’ हा गुणसुद्धा नुसताच प्रपंच, मुलंबाळं, घरदार, मालमत्ता, पैसा, नातेवाईक असा न संपणारा आणि एके दिवशी मृत्यूनं या सगळ्याला पूर्णविराम - असाच न घडता त्या जगण्याला काही ईश्वरी, सार्थकाचं परिमाण लाभेल, जीवनातल्या ईश्वरविचाराचा विस्तार घडेल असाही व्हावा. असा खरा विस्तार साधणारे जीवन्मुक्त संत, महात्मे ही या गुणाची साक्षात उदाहरणं होत.

त्यांच्यातली वैशिष्ट्यं म्हणजे जी मुक्तीची पूर्णावस्था आहे, ती अशा माणसांनी मृत्यूपूर्वी किंवा मृत्यूसमयी गाठलेली आहे. त्यांच्यावर जगण्याचं बंधन नाही, पण जगण्याचा कंटाळाही नाही आणि हौसही नाही. प्रत्येक आलेला दिवस ते इतक्या तत्परतेनं घालवतात की, जणु काही तो शेवटचा दिवस आहे. सामान्य माणसाला रोज हेलकावे देणाऱ्या मानसिक सुखदुःखांच्या पलीकडं ते जातात.

मन असतं, पण त्याचं बंधन नाही. शरीर असतं, पण त्याची गरज नसते. ही मनुष्य या श्रेष्ठ निर्मितीतली अपेक्षा पूर्ण करण्यासाठी आपल्या आयुष्याला एकतर खऱ्या पूर्णत्वाची निदान दिशा व ओढ तरी हवी. आपल्याला पूर्णत्वाची ओढ असते, पण कल्पना खूप बालिश असतात. त्यामुळं त्या शरीर, वस्तू, सुखसोयी, माणसं, पैसा असल्या पूर्णत्वाच्या असतात, जे कधीच शक्य नसतं. भगवंताला ते अपेक्षितही नाही. म्हणून खरं पूर्णत्व हे आंतरिक पूर्ण समाधान होय.

त्यासाठी भगवंताचं नाम ‘सत्पथाचारः’ (१०२/९५५) म्हणजे सन्मार्गाचं वर्तन निष्ठापूर्वक करणं. ही प्रेरणा भगवंताकडून घ्यावी.

उत्तम ध्येय वाईट मार्गानं साध्य करता येत नाही. तो काही दुर्जनांचा पाडाव नव्हे. व्यक्तिगत मुक्तीचं शुद्ध ध्येय सन्मार्गाच्या आचरणानं साध्य होतं. त्यात त्यालासुद्धा नेहमी भगवंतासारखी उच्च, उच्चतर 'उर्ध्वगः' (१०२/९५४) म्हणजे अधिक सूक्ष्म, आनंदमय मार्गानं जाण्याची ओढ व दिशा लागते.

विस्तार ही जमिनीवरची एक दिशावाढ मानली तर 'उर्ध्वगः' उर्ध्वगती म्हणजे आकाशाकडं अधिक उंचीवर नेणारी ती पक्ष्याची किंवा विमानाची झेप आहे. ती विस्ताराप्रमाणं अंतर कापतेच, पण अधिक उंचीवर नेते. फरक इतकाच की, विमान किंवा पक्षी पुन्हा जमिनीवर, घट्यात परततो. मुक्त हा अशा मानसिक, आत्मिक उंचीवर स्थिरावतो आणि उरलेल्या प्रवासाच्या प्रतीक्षेत राहातो, पूर्णत्वाच्या प्रतीक्षेत राहातो.

आपण या नामांच्या निमित्तानं एवढं तरी पाहू की, माझ्या जीवनाला भगवंतांनी दिलेल्या विस्तारापलीकडं काही माणसाच्या जीवनाला शोभेसा, मानवी ध्येयाला शोभेसा विस्तार करण्याचा माझा प्रयत्न आहे ना. माझा पूर्णत्वाकडं जाण्याचा, सत्पथाचारानं वागण्याचा यत्न आहे ना. ऐ❖❖ ध्येयांपलीकडं जगण्याचा, जीवनाची दिशा उर्ध्वगामी करण्याचा काही प्रयत्न मी शक्यतो लवकर, निदान हे कळताच तरी, माझ्या जीवनात मी सुरू करीन, तर तोच सुदिन ठरेल!

❖❖

आज नुसता पैशाचा विषय निघाला तरी बऱ्याच माणसांचे कान टवकारले जातील. इतकं महत्त्व प्राप्त झालेला हा 'पैसा' आपापल्या जीवनशैलीचा अविभाज्य भाग बनला नसला तरच नवल! सध्या तरी पैशाचं मुख्य स्वरूप मात्र नोटांच्या रूपानं खेळणाऱ्या पैशानं घेतलं आहे. हे सर्व लोक अनुभवतातच आहेत.

कारण तो सर्वांत जास्त वापरणीय, चलनक्षम आहे. जीवनाचे व्यवहार सुरळीतपणे चालण्यासाठी त्याची गरज आहे, हे तर खचितच. पण त्याच्या मागं लागण्यानं किंवा तो प्रमाणाबाहेर मिळण्यानं, मिळवण्यानं होणारं नुकसानही अपरिमितच आहे. धुक्यातून किंवा धुरामुळं पुढचं न दिसावं तसं पैशाच्या धुरामुळं पुढची दुःखं तर दिसत नाहीतच, पण त्यापायी माणुसकी, अडनड हीसुद्धा दिसत नाहीशी होतात. मग सत्कर्म, देव - या साऱ्या गोष्टी न दिसणं स्वाभाविकच. देव किंवा धर्म दिसतो, पण तो पैसा सुरक्षित राहावा, वाढावा यापोटी. थोडा कमिशन म्हणून देण्यासाठी, देण्यापुरता देव आठवतो किंवा कधी पैशानं होऊच शकत नाहीत अशी कामं उद्भवली म्हणजेच आठवतो. पण ते अपवादच.

बरं असं म्हणून त्याबद्दल उदासीन राहावं, तर तेही चुकीचं आहे. निदान आजच्या सगळ्या व्यवहाराचं पैशात परिवर्तन करायला लावणाऱ्या विशेषतः जागतिक अर्थव्यवस्थेत तरी. त्यामुळं गरजेपुरताच तरी तो मिळवणं हे भाग आहे. फक्त एकदा त्याचा स्पर्श झाला की, तो महाचुंबक माणसाचं मन कधी खेचून घेऊन कुणाही माणसाला सन्मार्गावरून धनमार्गावर आणील हे सांगता येणं अवघड. तशी 'पैसा' ही भुलीच्या औषधासारखी गोष्ट आहे. कमी दिली

असली तर माणसाला दारिद्र्याच्या वेदना होतात. जादा दिली गेली तर माणसाचा जीव घेते. अगदी प्रत्यक्ष न घेतला तरी कितीतरी धनिकांतल्या 'माणुसकीचा' तरी जीव घेतेच घेते. म्हणून हा पैसा सोयीचा आहे खरा, पण तितकाच पेचाचाही आहे.

आता आपल्या जीवनशैलीत त्याचं स्थान ठरवायला कोणती नामं किंवा विचार उपयोगी पडतील ? तर पहिलं म्हणजे भगवंतसुद्धा 'लक्ष्मीवान्' (३९/३६१) आहे. त्यामुळं निर्धनता हा काही आदर्श गुण नाही. आर्थिक बाबतीत आपण स्वतंत्र असावं हे चांगलंच आहे. फक्त त्यानं लक्ष्मीला दिलेलं स्थान पायाशीच आहे, हे लक्षात ठेवावं. गरजेपलीकडचा पैसा माणुसकी नि भगवंत यांच्यापासून माणसाला दूर नेतो.

तापलेल्या रस्त्याच्या चटक्यांपासून, काटेकुटे, चिखल यांच्यापासून आपलं दिवसभर रक्षण केलं तरीही ते करणारं पादत्राण, आपण बाहेरच ठेवतो. हे जसं ज्या त्या वस्तूचं आहे, तसंच ते लक्ष्मीचं राहावं. म्हणजे तिची काळजीही घेतली जाईल आणि उपद्रवही टळेल. त्याचबरोबर 'धन' गरजेचं असलं तरी भगवंतानं ते जिकलेलं आहे. म्हणजे त्याची इच्छा, अनिच्छा, वापर-सर्व त्याच्या ताब्यात आहे. तो 'धनंजयः' (७०/६६०) आहे. त्यामुळं श्रीमंतांच्या डोक्यावर पैसा बसतो आणि त्यापोटी त्यांना वागावं लागतं तसं भगवंताचं होत नाही, हे फार घेण्यासारखं आहे.

दुसरी गोष्ट, आज धन म्हणजे हा चलनी पैसा ही कल्पना दृढमूल झाली आहे. ती खरी नाही. प्रत्येक मूल्यवान वस्तू हे धन आहे. म्हणून पूर्वी गोधन, पशुधन, विद्याधन यांसारखे शब्द प्रचलित होते. पूर्वी शिकवणाऱ्यानं विद्येचा पैसा घ्यायचा नाही आणि विद्यार्थ्याच्या शेतकरी आईवडिलांनी गुरुजींना त्यांच्यापुरती धान्य नि भाजी दिल्याशिवाय राहायचं नाही, हे आपण अनुभवलं नाही का?

सर्वच गोष्टींची किंमत आहे, पण ती पैशात होऊ शकत नाही, हेही लक्षात ठेवायचं. त्यानं माणसांचे संबंध व त्यांची कदर, माणुसकीचे संबंध टिकून राहातात, जे आयुष्यात या पैशापेक्षा जास्त स्वास्थ्य आणतात. म्हणून भगवंत नुसता लक्ष्मीवान नाही, नुसता धनवान नाही तर 'महाधनः' (४६/४३४) आहे.

हे कागदावर शिके मारून बनलेले पैसे किती गोंधळ, अनीती आणि अस्थिरता माजवताहेत हे जाणवणाऱ्या माणसांनी तरी, या धनकल्पनेत किती खऱ्या धनांचा समावेश होतो त्याची जाणीव व बूज ठेवावी. ज्ञानधनाची बूज जर गोधनानं किंवा भूधनानं झाली, तर हा विनाशकारी कागदी पैसा अमर्याद वाढणार नाही. खरं महाधन समोर येईल. अमूल्य ते अमूल्यच राहील. अनर्थही कमी होतील.

तिसरी गोष्ट अशी की, भगवंत खरा मूळ 'महाधनाचा' 'द्रविणा'चा दाता आहे. तुमच्या हाती ते कुठल्याही स्वरूपात, कुणाहीकडून येवो. ते आलं आहे ते पुढं जाण्यासाठी. हे भान दान घेतानाच बाळगता येईल. भगवंत 'द्रविणप्रदः' (६१/५७०) आहे. त्यातून धन हे मला कुणाकडून तरी मिळालेलंच आहे आणि कशाच्या तरी कारणानं ते मला दुसऱ्याला देण्यासाठीच आहे. हे भान राहिलं तर मग श्रीमंती, कर्तृत्वाचे अकारण अहंकार तरी टळतील. गरीबांबद्दलची अक्षम्य उपेक्षा आणि तुच्छता टळेल. जरूर तिथं काही देण्याची प्रेरणा मिळेल.

पैशाचा पेच जाईल. त्याच्या योग्य वापरानं देवाचं भान वाढेल, विषमता दूर होईल. स्वतःचं अतिलोभाचं असंतुलन कमी होईल, स्वास्थ्य येईल, पैशापलीकडं मागं लागण्यासारख्या कितीतरी विधायक गोष्टी आहेत त्या दिसू लागतील, आपल्या आयुष्याचं खरं सोनं होईल.

**

दोन जिट्हाळ्याचे विषय

प्रत्येकाची प्रपंचात इच्छा असते की, लोकांचं आपल्याकडं लक्ष जावं. त्यासाठी अनेक मार्ग उपलब्ध असले तरी सर्वांना त्यांतल्या त्यात सोपा वाटणारा मार्ग म्हणजे आपण सुंदर असावं. म्हणजे दिसायला चांगलं असावं. आता मुळात सुंदर दिसण्यासाठी आपल्या काय कल्पना असतील -गोरेपण,अंगलट इ. त्यानुसार आपण असणं एवढाच खरा तर बाह्य मार्ग आहे. म्हणून 'रूपलावण्य अभ्यासिता न ये' असं श्री समर्थ म्हणून गेले.

पण माणसांच्या या प्रवृत्तीच्या मुळाशी 'मी'पणाचाच तो एक आविष्कार आहे हे लक्षात न येणारं सत्य असल्यानं, ती हौस काही शेकडो वर्ष होऊनही गेली नाही. उपलब्ध मार्ग वापरून प्रयत्न झाले. आता नाकाची, हाडांची मोडतोड करून कृत्रिमरीतीनंसुद्धा चालेल, पण आपण सुंदर दिसावंच,हा बालिश हट्टपैसे मोजून शस्त्रक्रिया करून, पुढच्या अनिष्ट परिणामांना तोंड देऊनसुद्धा, फोफावलाच.

मुळात भगवंत 'सुंदरः' (८५/७९१) आहे, 'सुदर्शनः'(४५/४१७) आहे. इतकंच नव्हे तर 'मनोहरः' (४९/४६१) सुद्धा आहे. पण तो 'मी'पणा पोटी नाही. भगवंताचं सौंदर्य हे त्याच्या सहजतेत, सुहृदतेत, प्रेममयतेत आहे. अन्यथा अनेक देव असे सावळे असूनही असे सुंदर म्हटले गेलेच नसते. वास्तविक भगवंताचं सौंदर्य आणि आपल्याला खेचून घेण्याची क्षमता, त्याच्या आंतरिक विलक्षण अशा गुणसौंदर्यावर आहे. ज्यात मीपणाला, स्वार्थाला यत्किंचित स्थान नाही. ते साधलं तर आणि तुम्ही असे खरे निःस्वार्थी, मित्रवत्, प्रेमळ असाल तर लोकांना किती सुंदर, हवेसे वाटता ! पण त्यासाठी माझं जीवन तितकं समजूतदार हवं,नाही का ?

जी गोष्ट या सुंदरतेची, तीच गोष्ट आणखी एका सर्वाना हव्याशा वाटणाऱ्या गोष्टीची आहे. ती म्हणजे मान. कुठल्या ना कुठल्या स्वरूपात ही प्रतिष्ठा,मान, चारचौघात स्थान याची माणसाला इतकी सूक्ष्म आवड आहे की, मानाची कुठलीही अपेक्षा नाही म्हणत म्हणत, मान देतात की नाही याची खात्री माणूस करीत असतो !

कुणाला तो मान - घरात त्यांचं मत घेणं, चर्चेत, निर्णयात यांना सहभागी करून घेणं, कुणाला फेटा, दोन शब्द बोलण्याची संधी देणं, आठवणीनं आमंत्रणं देणं, विचारपूस करणं,बातमीत आपला उल्लेख-तोही विशिष्ट शब्दांत करणं,फोटोत,कार्यक्रमांत संधी मिळणं,मोठमोठ्यांच्या ओळखी,विशेषतः त्यांनी यांना ओळख देणं, आजारपणात भेटायला येणं - अशा अगणित प्रकारांनी माणसांना मान हवा असतो. हे मान्य करणारे कमीच. पण न मिळाला की रुसणं,पक्षांतर करणं,नावं ठेवणं, कुठं तरी उडुं काढणं, संबंध कमी करणं, दोष हुडकायला सुरुवात करणं - अशा अनेक प्रकारांनी ही खरी मानाची पुरी न झालेली इच्छा आपला परिणाम दाखवल्याशिवाय राहात नाही.

भगवंत तर सर्वसमर्थ, खरा कर्ता, विश्वचालक आहे. त्याच्या बाबतीत या मानाच्या संदर्भात सहस्रनामातल्या तीन नामांतून शिकता येण्यासारखं आहे. भगवंत सर्वथा,सर्व कार्यामुळं,‘माना’ला खरा पात्र आहे. आपणच त्याला मान द्यावा अशी आपलीच काही योग्यता आहे असं वाटत नाही. पण हे लक्षात घेण्यासारखं आहे की, भगवंत स्वतः कुठल्याही मानाची अपेक्षा करीत नाही. तो ‘अमानी’ (८०/७४७) आहे. तो मानाला सर्वथैव योग्य असूनही तो मानाच्या बाबतीत अत्यंत निरपेक्ष आहे.

इथं तर आपण पाहातोच की,एवढ्या कामात कुणाला कुणी वस्तू दिली, समजा सभेत घालायला सतरंजी दिली, तर अखड्या

व्याख्यानाकडं त्याचं लक्ष नसेल, पण आभाराच्या वेळी आपलं नाव येतं आहे की नाही इकडं मात्र जरूर असेल. ते नाव आलं तर ठीक, नाहीतर पुढचं आपल्याला ठाऊक आहेच. आपली जीवनं निकृष्ट होतात ती अशानं. म्हणजे आभार मानणाऱ्यानं ते मानूच नयेत किंवा त्याच्या कर्तव्यात कसूर करावी असं निश्चितच नव्हे. पण मानाच्या अपेक्षेत कुणी अडकू नये. तसं केल्यानं भगवंताच्या गुणाच्या जवळ जाण्याला आपण दुरावतो.

मानाची अपेक्षा न ठेवणारा भगवंत मात्र इतरांना मान देतो. अनेक लोक इथंही अडकून दूर जातात. आम्ही कुणाला मान देत नाही, मानाची अपेक्षाही करीत नाही, हे वर कौतुकानं सांगतातही. भगवंत तिथंही आदर्श घालून देतोच आहे. तो सर्वांना मान देतो. 'मानदः' (८०/७४८) आहे. गवतातल्या छोट्या फुलालाही भगवंताकडं मान आहे अन् ब्रह्मकमळालाही आहे. यातून जरी आपल्या जीवनशैलीत आपल्याला काही विधायक बदल करता आले, तर जीवन खचितच आणखी सुंदर व देवाला आवडतं होईल.

भगवंत मानाला सर्वथैव पात्र असूनही मानाची अजिबात अपेक्षा न ठेवता अमानी होतो, त्याच्या मानानं इतर सर्व सृष्टी सर्व बाबतीत कमी असून, त्याचीच ती निर्मिती असून तिला मात्र तो मान देतो, मानदः होतो. म्हणून स्वाभाविकपणे सर्वात जास्त मान्यता त्यालाच मिळते. तोच 'मान्यः' (८०/७४९) होतो. नाहीतरी कितीही कुणालाही मान मिळाला तरी खरा, मनापासून मान माणसाच्या अंतःकरणात देवाला आहे, हेच खरं ना ?

मग आपण ही मानाची दिशा आपल्या आजच्या जीवनात चुकत असली तर सुधारून अधिक आदर्श जीवनशैली जगू शकू ना ?

**

एक अत्यावश्यक ओळख : गुरुत्वाची

आपल्याला जगायला अनेक गोष्टी अत्यावश्यक असतात. जसा प्राणवायू, श्वास कोंडला, अडकला की जीव किती कासावीस होतो. इतका की, तीच स्थिती काही काळ राहिली तर माणूस जीव गमावून बसेल. तसा तर तहानेनंसुद्धा जीव व्याकुळ होतो. अन्नाविना तडफडतो. प्राणवायू काय, पाणी काय, अन्न काय, यांतली कुठलीही गोष्ट तितकीच आवश्यक आहे.

पण या साऱ्या गोष्टी मिळाल्या, अत्यावश्यक असल्या तरी त्यानं जास्तीत जास्त काय होईल ? मनुष्य जगेल, शरीरयंत्रणा सुरू राहिल. पण त्याचं पुढं जाणारं जीवन चांगल्या माणसाचंच असेल याची काय खात्री ? तसं तर अशा अत्यावश्यक गरजा पशूंच्याही असतात. त्यांनाही हवा, पाणी, अन्न मिळालं नाही तर तेही जातील, मिळालं तर असेच जगू शकतील, त्यांच्याही शरीरयंत्रणा सुरू होतील. पण ते पुढं पशुवत् राहतील. आक्रमक राहतील. क्रूर राहतील. त्यांच्या त्यांच्या प्रकाराप्रमाणं भिन्ने, लबाड - असेच वागतील.

म्हणून अशा अत्यावश्यक गोष्टीपेक्षासुद्धा माणसाला माणुसकीचं किंवा आत्तापर्यंत पाहिल्या तशा साक्षीभाव, सत्कृती - अशा अनेक चांगल्या, उच्चतर, दैवी गुणांचं परिमाण मिळणं हे गरजेचं आहे. नाहीतर मनुष्याचं जीवन म्हणजे 'मनुष्यप्राण्या'चंच जीवन राहिल. उच्च आणि आनंदी जीवन बनवणारे भगवंताचे आणखी दोन महत्वाचे गुण म्हणजे भगवंत 'गुरुः' (२३/२०९) आणि 'गुरुतमः' (२३/२१०)सुद्धा आहे.

या गुणांचा आपल्याला काय उपयोग आहे, ते आपण पाहूया. प्रत्येक मनुष्य आपापल्या परीनं आपापल्या क्षेत्रात

कर्तृत्वासाठी, यशासाठी प्रयत्न करीत असतो. कुणी कारागीर, कुणी उद्योजक, कुणी उत्तम व्यवस्थापक, कुणी कलाविशारद, कुणी उत्तम गृहिणी म्हणून अशा अनेक तऱ्हांनी हे प्रयत्न आणि त्यातलं यश यासाठी सर्व धडपडतात. ते रास्तही आहे, गरजेचंही आहे.

अडचण आहे ती पुढं आहे. त्या त्या यशाच्या मागं नुकसान करून जाणारी एक गोष्ट हळूच मनात प्रवेश करते - ती म्हणजे अहंकार, त्यामुळं बेसावधता. मग बेसावध झाल्यानं प्रयत्न करताना असलेली शिकण्याची तत्परता ढिली पडणं, एक बेफिकिरी येणं घडतं. त्यातून त्या त्या यशात - क्षेत्रात आपण श्रेष्ठ असल्याचा, इतर कुणाला ते साधलं नसल्याचा भ्रम निर्माण होणं. मग इतरांना कमी लेखणं, प्रौढी मिरवणं, जुन्यांचे उपकार विसरणं. चोरदरवाज्यानं शिरलेली ही गोष्ट आपल्याला कुठं घेऊन जाते, हे खरोखर पाहाण्यासारखं आहे. ज्यांना खरंच उत्तम जीवन घडवायचं आहे त्यांनी तर अभ्यासण्यासारखी आहे.

आत्ता पाहिल्या त्या साऱ्या गोष्टी माणसाचं जीवन तर निकृष्ट करतातच, पण तो माणूस अप्रिय होत जातो. नकोसा होतो. यावर इथं शिकण्यासारखा एक चांगला, सोपा उपाय या निमित्तानं समोर येतो, तो म्हणजे एक सतत लक्षात ठेवावं की, जे मला अभिमानाचं वाटतं आहे तो भ्रम आहे. त्यापेक्षा मोठं, अगदी त्याच क्षेत्रात इतरत्र कुठंतरी काही नक्की आहे. आपल्या प्रपंचापेक्षा उत्तम प्रपंच आहेत. आपल्यापेक्षा यशस्वी उद्योजक, अधिकारी इतकंच काय प्रवचनकार, महात्मेसुद्धा या जगात आहेत-ही गुरुत्वाची एक ओळख आहे. ही ओळख नाउमेद करणारी नाही, तर वस्तुस्थितीची जाणीव देणारी, सावधान करणारी, अधिक प्रगतीशील करणारी, नम्रता शिकवणारी आहे.

जगात आपण पाहिलेल्या, केलेल्या, अनुभवलेल्या,

शिकलेल्या गोष्टीपेक्षा 'गुरू' म्हणजे मोठं - अधिक विशाल, अधिक गुणवान, अधिक श्रेष्ठ असं सतत जगात आहे आणि पुढं असणार. याची एक सात्विक ओळख व खात्री असणं म्हणजे 'गुरू' किंवा 'गुरुत्व' मानणं होय. लौकिकदृष्ट्या ज्याला आपण गुरू करणं, गुरू न करणं-वगैरे समजतो, त्यापेक्षा हे अर्थातच वेगळं आहे. या गुरुत्वाच्या नियमाची ओळख होणं, त्यामुळं होणारे फायदे लक्षात येणं - अशी ही समजुतीतली वाढ आहे.

त्यातही पुन्हा हे लक्षात येतं की, आपणसुद्धा जे काही मिळवलं, केलं समजतो तेही आधीच्या कुठल्यातरी गुरूंशिवाय कधीच शक्य नव्हतं. भले ती आई असेल, ग्रंथ असेल, श्रवण असेल, संस्कृती असेल. पुढं लक्षात येतं की, या साऱ्या गुरुत्वाचा शेवट म्हणजे भगवंताचं 'गुरुत्व'. हे अंतिम गुरुत्व आहे. त्या खऱ्या गुरुत्वानं या साऱ्यांना गुरुत्व दिलं आहे.

म्हणून विष्णुसहस्रनाम एवढं म्हणून थांबत नाही, तर ते देवाला 'गुरुतम' म्हणजे सर्वश्रेष्ठ गुरुत्व देऊन त्याचं भान या नामांच्या निमित्तानं आपल्याला देतं आहे. त्याची जर आपण ओळख करून घेतली तर हा अहंकाराचा टोचरा काटा उपटून टाकता येईल. त्यानं आपलीही बोच कमी होईल आणि इतरांचीही. खरंतर प्रत्येकाला 'गुरू' गरजेचा आहे - तो माणूस असो वा देव. कारण त्यामुळं माणसातली माणुसकी जिवंत राहाते, नम्रता टिकते, यश डोक्यात जात नाही, बेसावधता येत नाही. प्रत्येकाला मान द्यावा, त्याच्याकडून शिकत राहावं असं वाटतं. जगातल्या आणि भगवंतातल्या या गुरुत्वाची ओळख आपलं जीवन अधिक समृद्ध आणि आनंदी करील!

**

अन्न हा तसा रोजचा, प्रत्येकाचा जिव्हाळ्याचा विषय आहे. भगवंत जर सर्वांचा कर्ता आहे, तर त्या त्या प्राणीपशुपक्षी, भूचरजलचर अशा योनींप्रमाणं त्यांच्या अन्नाची सोय त्यानं नक्कीच करून ठेवली आहे. भगवंताच्या अनेक गुणांतून शिकून, त्यांच्या वर्तनपद्धतींतून शिकून आपल्यापुरतं आपलं जीवन अधिक खऱ्या अर्थानं आनंदित व मुक्त अवस्थेला नेण्याचा प्रयत्न मागच्या प्रकरणांतून आपण करतो आहोत. या प्रकरणात अशा दोन-तीन अत्यंत गरजेच्या विषयाच्या संबंधीच्या नामांच्या आधारानं आपल्या जीवनशैलीला उच्चतर करता येतं का, ते पाहू.

भगवंत तर साक्षात अन्नच 'अन्नम्' (१०५/९८३) आहे. तो पाऊस, जमीन, उगवण्याची क्षमता, पशुपक्षीजलचर, सृष्टी निर्माण न करील तर कुणालाच कुठलंच अन्न राहाणार नाही. अन्नान्न होऊन दुष्काळात माणसं बळी पडावी तशी सृष्टी विनाश पावेल. ईश्वर प्राणजीवन आहे. ज्याला जिवंत राहायला जे योग्य, ते ते अन्न त्यानं पृथ्वीवर सतत निर्माण करीत ठेवलं आहे. प्रत्येकाच्या तोंडात व पचनयंत्रणेतच त्यानं काय खावं याची परमेश्वरी व्यवस्था स्पष्ट दिसते. ज्यात माणसानं पृथ्वीतून उगवलेलं धान्य, भाज्या, फळं, पानं खावीत हे उघड आहे. उल्लंघन करण्याचं तर स्वातंत्र्य आहेच.

पण कर्मयंत्रणा परिणामाला सज्ज असतेच. तिचे सिग्नल तीव्र झाले म्हणजे मग मूळ यंत्रणेप्रमाणं माणूस खाऊ लागतो. माणसाची स्वतः देवत्वाकडं जाऊन इतरांना देवत्वाकडं नेण्याइतपत तरल क्षमता आणि सूक्ष्म मेंदूरचना टिकवण्यासाठी सर्वोच्च, शुद्ध शाकाहाराची योजना आहे. प्राणी कमी लेखायचा म्हणून नव्हे, पण प्रत्येकाची

उत्क्रांतीतली ती स्थिती आहे. प्राणी प्राण्याला खाईल तर तो खाणारा प्राणी प्राणीच राहील, पण माणूस प्राणी खाईल तर ते कळत असून केलेलं क्रौर्य ठरेल व माणूस उत्क्रांत होऊन देव होण्याऐवजी माणूसच राहील किंवा त्याखालच्या योनीतही जाईल. त्याचबरोबर खाल्लेल्या प्राण्याची उत्क्रांत होण्याची संधीही जाईल.

बरं हे दिवे मंद करून कितीही तारांकित ठिकाणी, घरी, ढाब्यावर करावं तर, सहस्रनाम म्हणतं मला चुकवता येणार नाही. तुमच्या तोंडानं मीही खातो आहे. तो 'विश्वभुक्' (२६/२३९) आहे. सर्व खाणारा आहे. माणसानं योग्य अन्न खाल्लं नाही, म्हणजे मग ते अयोग्य अन्न माणसाला खातं. बुद्धिभ्रष्ट करून खालच्या योनीत रवानगी करतं. या जन्मी तर डॉक्टर शेवटी सांगतातच ना, आता जर तुम्ही मांसाहार सोडला तरच काही काळ जगाल. अन्यथा तो तुमची आतडी खाणारच आहे. तुम्ही त्याची खाल्ली तशी. तो न्यायच आहे. पण उंदीर-मांजर-कुत्रा अशांना लावावा तसा न्याय इतक्या देवस्वरूप माणसाला लावायची वेळ येऊ नये.

दुसरा जिव्हाळ्याचा विषय आहे तो त्यागाचा. भगवंताचा पहिलाच परिचय देणारं नाम आपण पाहिलं. त्यानंतर लगेचच आलेला 'वषट्कारः' (१/३) त्याग दर्शवतो. हा सारा विश्वपसारा म्हणजे त्याच्या सर्व शक्ती, समृद्धी, सत्ता, गुण, वैशिष्ट्यं, कर्म सर्वांच्या दानाचं नि त्यागाचं संमेलनच आहे. पृथ्वीही द्यायची, तिच्यात उगवण्याची शक्तीही घालायची, पाणीही द्यायचं, त्याला तहान भागवण्याची क्षमताही द्यायची-एक ना दोन अगणित प्रकारांनी भगवंत फक्त त्याग, त्याग आणि त्याग करतो आहे.

पण सामान्य माणसाच्या मनात त्याग म्हटलं म्हणजे माझं कमी होणार, माझं कसं होईल, हेच येतं. तसं तर खऱ्या त्यागात कधीच होत नाही. याची खात्री देण्यासाठी विश्वातल्या कुठल्याही

घटकापेक्षा सर्व त्यागणारा भगवंत सर्वात जास्त समृद्ध आहे, असं आपल्याला आढळेल. मग ती सत्ता असो, साधनं असोत, कर्म-कर्मशक्ती असो, ज्ञान असो, संपत्ती असो, रत्नं असोत नाहीतर विश्वनाशाचं सामर्थ्य असो.

त्यामुळं आपल्या छोट्याशा जीवनाला जर तो त्यागाचा स्पर्श झाला तर तो केवळ अर्घ्यच ठरेल. कारण देहापासून देणं तर देवाचं, त्याचंच दान. तरीसुद्धा जर आपण ते दुसऱ्यांसाठी कष्ट करण्याच्या रूपानं त्यागू तर आपल्याला कधीच कमी पडणार नाही. मग ते दान पैशाचं असेल, वाचेचं असेल, ज्ञानाचं असेल, भूमीचं असेल, मानाचं असेल, वस्त्रांचं असेल. अशा त्यागानं खरी शांती, समाधान, समृद्धी येते. संचयानं येते ती अशांती नि दिखाऊ समृद्धी. एवढं जीवनशैलीला वळण असलं तरी खूप झालं.

भगवंत श्री विष्णु खरोखरच ‘भक्तवत्सलः’ (७८/७३६) आहेत. म्हणून त्यांचं गुणगान ‘शब्दतिगः’(९७/९११) आहे. म्हणजे शब्दापलीकडचं असूनही ते त्यांना उद्देशून वापरलेले गुणवर्णनाचे मोडकेतोडके कुठलेही शब्द नि वर्णनं सहन करू शकतात. ‘शब्दसहः’(९७/९१२) आहेत, ‘सर्वसहः’(९२/८६३) आहेत. म्हणून हा सहस्रनामातल्या काही नामांचा जीवनाला काही चांगली ईश्वरानुकूल,समाजोपयोगी, सार्थकाची जीवनशैली घडवायला उपयोग होईल का, ते पाहण्याचा प्रयत्न त्यांनी संतांच्या छायेखाली पूर्ण करून घेतला. त्यालाही पुन्हा त्यांचेच हे ‘शब्दसहः’ आणि ‘सर्वसहः’ हे गुण उपयोगी पडले.

हे सारं नदीतल्याच पाण्यानं नदीला अर्घ्य देणं आहे. पण ते उचितच आहे कारण अर्घ्य देणारे,अर्घ्य घेणारे व पाणीही भगवंतच नव्हे का?

**

जीवनफुलातला सुगंध

जीवनाचं फूल उमलण्यासाठी किती गुण लागतील, किती सावधानता लागेल, किती प्रकारे लागेल - ती विष्णुसहस्रनामातल्या एकेका नामातून घेता येईल. चिंतन करून अंमलात आणता येईल, हे आपण गेल्या बत्तीस प्रकरणांतून पाहात आलो आहोत. सहस्रनाम हा सागर आहे. नुसत्या पठणानं तर लक्षावधी मनं तो हजारो वर्षं पवित्र करत आलाच आहे. चिंतनानं, गुणांच्या अभ्यासानं हे काम आणखीच तीव्रतर होईल.

मानवजातीलाच नव्हे तर त्याच्यामुळं मनुष्येतर सृष्टीला माणसाकडून योग्य वागणूक, स्थान मिळून त्यामुळंसुद्धा हा वसुंधरेचाच नव्हे तर विश्वाचा, वातावरणाचा तोल सावरायला मदत होईल. विष्णुसहस्रनाम ही जीवनशैली बनेल तर माणसांच्या परस्परसंबंधांवर विधायक परिणाम ती घडवून आणील. किती तरी विघातक, अनाठायी अपव्यय व शक्तीचे ज्हास वाचून मानवी जीवनपुष्पं खरंच सुंदर होतील. ईश्वर करो, या छोट्याशा प्रयत्नानं तरी तशी बुद्धी कुणाला होवो.

पण या सुंदर फुलात जर कशानं खरा दरवळणारा सुगंध पसरणार असेल, तर तो भगवंताच्या आणखी एका, या पुस्तकाच्या मर्यादेतल्या, शेवटच्या नामाच्या चिंतनानं. तो गुण म्हणजे भगवंत 'कृतज्ञः' (५७/५३२) असतो हा आहे. तो आपण केलेलं सारं जाणतो. त्याची जाणीव ठेवतो. आपण वाहिलेल्या साध्या फुलाचीच नव्हे, तेही शक्य नसलं तर भक्तीनं वाहिलेल्या पानाचीसुद्धा आठवण ठेवतो आणि आपल्या दारात न लावलेलं फुलझाड उगवतं. नुसतं उगवतंच नव्हे तर असंख्य फुलं देऊन भगवंताची आपल्याबद्दलची

कृतज्ञता व्यक्त करून जातं.

आपण क्षणभर कल्पना करू की, आपलं स्वतःचं शरीर आहे. बऱ्यापैकी निरोगी आहे, अव्यंग आहे. आपलं कर्तृत्व तर नाहीच. भगवंताचंच देणं आहे. काय नसलं तर चालेल म्हणून भगवंतानं विचारलं तर पायाच्या नखापासून प्राणापर्यंत एकेक विचार शांतपणानं करून पाहावं. मेंदू, बुद्धी, भावना, हृदय, फुफुसं, नाड्या, पचनसंस्था, डोळे, नाक, कान - यादी फार मोठी आहे. साधी नखं कापताना पायाचं नख प्रमाणाबाहेर कापलं गेलं तर रक्त येतं, मऊ त्वचा उघडी पडते तेसुद्धा सहन होत नाही. काय नसलेलं चालेल ? काहीही नसलेलं चालणार नाही, हे नक्की ना ?

मग यांतल्या कशाबद्दल कृतज्ञता नसलेली चालेल ? त्यानं तर भक्तीच्या, भावाच्या वाळक्या पानांबद्दल अखळ्या झाडाची अन् अगणित फुलांची परतफेड करण्याची कृतज्ञता दाखवली आहे. आपण आपल्याला दिलेल्या इतक्या वाळक्यासुद्धा नव्हे तर अत्युत्तम, अनेक बाबतीत तर अतुलनीय, या जन्मी पुन्हा मिळणार नाही अशा असंख्य अवयव आणि शक्तींची देणगी दिली आहे. आपण कितीपट कृतज्ञ राहायला हवं आणि ते तरी किती प्रकारांनी, याची कल्पना तरी करता येईल का ?

आपण निदान म्हणताना तरी म्हणतो ना की, माझ्या कातड्याचे जोडे करून तुला घातले तरी तुझे उपकार फिटणार नाहीत, आता भगवंताला काय म्हणूया ? कारण जोडे करायला कातडंसुद्धा त्यानंच दिलेलं वापरावं लागेल. त्यामुळं तो मार्ग नव्हे.

मार्ग इतकेच की, सर्वांत आधी दात्याची जाणीव बाळगीन. याच नाही, तर जगात भेटणाऱ्या अशा अनेक दात्यांची. त्यांचं स्मरण ठेवीन, नाम घेईन, सहस्रनाम घेईन. आपण आयुष्यात कसं वागायला हवं याची जाणीव ठेवून एखादं नाम तरी म्हणेन. ते सावध करील.

मग तसं वागायचा प्रामाणिक प्रयत्न करीन. जीवन पशुत्वाकडून मनुष्यत्वाकडं नेईन. तेही मोठं अवघड काम आहे. पण ती क्षमता या नामांच्या चिंतनातून मिळेल. प्रयत्नांना वेग येईल. मगच मनुष्यत्वाकडून देवत्वाकडं जाईन. असे महात्मेच संत म्हणून ओळखले जातात. यात वर्णन केलेले कितीतरी गुण तिथं रोज राबवले जातात. असंख्य लोकांना त्याचा अपरिमित लाभ होतो. ते निर्लोभ राहातात, क्षमाशील-अमानी राहातात. अत्यंत स्थिर तसेच गतिमानही असतात. पण सारं जीवन या कृतज्ञतेनं प्रवाहित झालेलं असतं. त्या निर्गुण भगवंताचं या सगुण भगवंतावर आत्यंतिक प्रेम असतं. त्यात ते तृप्त असतात. त्याचंही श्रेय ते पुन्हा भगवंतालाच देतात.

ते म्हणतात, हे भले आम्ही कृतज्ञतेनं जगासाठी करीत असू, पण हे जग म्हणजे तूच आहेस, सर्वांच्या ठिकाणी तूच भरलेला आहेस. तूच 'विश्वं', तूच 'विष्णुः' आणि ही कृतज्ञता तरी आम्ही कुठून शिकलो? तुझ्याकडूनच! तूच 'कृतज्ञः' आहेस. म्हणून तर ही जीवनशैली आम्हाला कळली, जगता आली. जगता आली तीसुद्धा तू दिलेल्या शक्तीनंच. तेव्हा आमच्या नावे काहीच नाही.

असा जीवनफुलातला कृतज्ञतेचा अवीट, दुर्लभ सुगंध आपल्या आपल्या जीवनफुलांनाही येवो ही ईश्वरचरणी प्रार्थना आणि नम्र खात्री व्यक्त करून, हा अल्प शब्दयज्ञ सर्वकल्याणार्थ श्री भगवान विष्णुचरणी समर्पित करतो.

विष्णवे नमो, विष्णवे नमो, विष्णवे नमः।

॥ श्री विष्णूची आरती ॥

ओवाळूया जय नारायण विष्णू परब्रह्मा ।
जय जय विष्णू परब्रह्मा ॥
सहस्रज्योती उजळू गाऊ अगाध तव महिमा ।
देवा अगाध तव महिमा ॥धृ॥

अनंत वर्षे अगणित रूपे निर्मियली सृष्टी ।
देवा निर्मियली सृष्टी ॥
संकल्पाचा खेळ तुझा हा दिपवी जनदृष्टी ।
देवा दिपवी जनदृष्टी ॥१॥

जगड्व्याळ हा व्याप न कळतो अतर्क्य तव लीला ।
देवा अतर्क्य तव लीला ॥
कार्यकारणे जीवन घटना चक्रे चालविला ।
देवा चक्रे चालविला ॥२॥

थोर व्यास ते सहस्रनामे अपूर्व तव गाती ।
देवा अपूर्व तव गाती ॥
किती वर्णिले तरी पलिकडे तू व्यापुन उरशी ।
देवा तू व्यापुन उरशी ॥३॥

तूच ब्रह्म तू, संहारक तू, पालक तू होशी ।
देवा पालक तू होशी ॥
स्मरण-चिंतने दीनभक्त हे बंधमुक्त करिशी ।
देवा बंधमुक्त करिशी ॥४॥

(आरतीच्या चालीसाठी संबंधित सीडी कृपया ऐकावी.)

डॉ. सुहास पेठे यांच्या दर्जेदार व संग्राह्य साहित्याची सूची

(आता डिजिटल स्वरूपात)

१. ज्ञानेश्वरी : अध्याय नववा : समओवी : श्री ज्ञानेश्वरी नवव्या अध्यायाची
आजच्या सोप्या मराठीतील समओवी
२. हरिपाठपराग : श्री ज्ञानेश्वरांच्या हरिपाठातील काही जीवनसूत्रांचे सुबोध विवरण
३. दर्शन : आजच्या काळाचे अंतर्मुख करणारे दर्शन घडवणाऱ्या नव्या बोधकथा
४. कर्तव्याची सश्रद्ध पाऊलवाट : कर्तव्य निश्चितीसाठी सविस्तर मार्गदर्शन,
शंकासमाधानासह
५. साधनपदावली : येथे अभ्यास, भजन व चिंतनासाठी घेतली जाणारी निवडक साधनपदे
६. जपसंकल्प : स्वरूप व पद्धती : जपाच्या संकल्पासंबंधी प्रश्नोत्तररूपाने सुबोध, उपयुक्त
माहिती
७. अभंगसाधना : श्री गोंदवलेकर महाराज यांच्या अभंगांचे साधनदृष्ट्या विवेचन
८. जाग : आनंदमय जीवनासाठी सोपी विचारसूत्रे
९. जीवनजिज्ञासा : जे. कृष्णमूर्तींच्या विचारांचा सुबोध परिचय
१०. विचारविश्वाची ओळख : आपल्या विचारांच्या विश्वाची सर्वांना उपयोगी ओळख
११. चैतन्यचिंतन : श्री ब्रह्मचैतन्य गोंदवलेकर महाराज यांच्या काही बोधवचनांचे सुगम
विवरण
१२. किमया : प्रकाशमय जीवनासाठी सोपी विचारसूत्रे
१३. प्रसादकण : श्री तुकोबांचे नित्योपयोगी चोवीस अभंग व त्यांचे निरूपण
१४. ठेवा : उपनिषदांतल्या जीवनदृष्टीचे सुबोध व आगळे विवेचन

१५. संतबोध : भाग १ : विविध संतांच्या बोधवचनांची निरूपणे
१६. संतबोध : भाग २ : विविध संतांच्या बोधवचनांची निरूपणे
१७. संतबोध : भाग ३ : विविध संतांच्या बोधवचनांची निरूपणे
१८. वृत्त्यंतरप्रकाश : खऱ्या परमार्थाचा श्रीगणेशा करण्यासाठी मोलाची मदत
१९. नाम : नामाच्या जिज्ञासूसाठी सोपी प्रातिनिधिक प्रश्नोत्तरे
२०. श्री विष्णुसहस्रनाम : एक जीवनशैली : सहस्रनामांतील निवडक नामांतून
उलगडणारी जीवनशैली
२१. चिंतनक्षण : भाग १ ते १२ (एकत्रित आवृत्ती) : चिंतनास उपयुक्त अशी एकूण
३६६ बोधवचने
२२. उपासनेची नोंदवही : विविध व्यक्तिगत उपासना संकल्पांची पॉकेट साईज नोंदवही
२३. उत्तरायण - भाग १ : जिज्ञासू साधकांच्या विविध प्रश्नांना डॉ.पेठे यांनी दिलेली उत्तरे
२४. शोध : जिज्ञासू साधकांसाठी जे. कृष्णमूर्तींच्या काही विचारांचा सोपा अभ्यास
२५. दिशा : वास्तवावर विचार करण्याच्या काही उपयुक्त कथारूप दिशा
२६. उत्तरायण - भाग २ : जिज्ञासू साधकांच्या विविध प्रश्नांना डॉ.पेठे यांनी दिलेली उत्तरे
२७. मुलांच्या गोष्टी पण सर्वांच्यासाठी : मुलांसाठी उद्बोधक व रंजक गोष्टी - मोठ्यांनाही
उपयोगी पडतील अशा
२८. बासरी : जीवनसंगीत सुरेल करण्यासाठी काही कथामय बोध
२९. उपासना : खऱ्या उपासनेची गरज, स्वरूप, शंका यांचा सोपा उलगडा
३०. श्री ज्ञानेश्वरी : अध्याय बारावा : समओवी : श्री ज्ञानेश्वरी बाराव्या अध्यायाची
आजच्या सोप्या मराठीतील समओवी

३१. कृपापदावली भाग : १ : भजन, चिंतन, मनन यांसाठी निवडक अभंग, पदे, नव्या आरत्या, नव्या नमनमाला, नवे नित्यपाठ, श्लोक, प्रार्थना इत्यादी
३२. कृपापदावली भाग : २ : भजन, चिंतन, मनन यांसाठी निवडक अभंग, पदे, नव्या आरत्या, नव्या नमनमाला, नवे नित्यपाठ, श्लोक, प्रार्थना इत्यादी
३३. साधनपदावली भाग १ : भजन, चिंतन, मनन यांसाठी संतांचे निवडक अभंग, पदे भूमिकांसह
३४. सारविस्तार भाग : १ : चिंतनक्षण वचन क्र. एक ते आठ वरील ९ निरूपणे
३५. साधनप्रेरणा : नित्योपासनेसाठी संतछायेतील संतप्रतिमा व नमनमाला यांचे डेस्कटॉप कॅलेंडररूपाने दर्शन, गुरुपदप्रतीक व आरत्यांसह
३६. मेरी यात्रा (हिंदी) : हिंदी कविताओं में निबद्ध साधन-यात्रा
३७. बोधपाठ : आधुनिक नित्यपाठ, २७ अभंग, विवरण, विश्वात्मकाच्या आरतीसह
३८. एकाध्यायी विचारगीता : (विवरणासह) : आदर्श मानवी जीवनासाठी आचरणीय विचारांचे मोजके सार
३९. सृष्टिसंदेश : (विवरणासह) : जीवनाला विधायक दिशा देणारे २७ अभंग सृष्टीच्या आरतीसह
४०. गुरुतत्त्वतरंगिणी : गुरुतत्त्वाच्या कार्याचे तीन अध्यायांत सुबोध श्लोकबद्ध विवरण
४१. श्री ज्ञानेश्वरी : अध्याय नववा : समओवी पारायणप्रत
४२. नाम (इंग्रजी आवृत्ती) : The Simplest Path For Spiritual Liberation
- ४३ ते ५४. चिंतनक्षण : भाग १ ते १२ (स्वतंत्र छोटी पुस्तके) : डॉ. पेठे यांची चिंतनास उपयुक्त अशी बोधवचने
५५. शिंदोरी : व्यक्तिगत, सामाजिक व पारमार्थिक हितासाठी विचारमंथन
५६. विचारविसावा : विसावा देणारी विचारांची विद्या

५७. सारविस्तार भाग २ : चिंतनक्षण वचन क्र. नऊ ते तेरा वरील ७ निरूपणे

५८. महाराजांची शाळा : श्री गोंदवलेकर महाराज यांच्या कल्याणकारी उपदेशांचं लहान

थोर सर्वांना उपयोगी ठरू शकणारं सोपं विवरण

५९. साधनपदावली भाग २ : भजन, चिंतन, मनन यांसाठी संतांचे निवडक अभंग, पदे भूमिकांसह

६०. आरतीपुष्पमाला : डॉ. सुहास पेठे रचित विविध नवीन आरत्या

६१. विनवणीची वाणी : चौदा आर्त अभंग प्रास्ताविक व निवेदनांसह

६२. श्रद्धेची पहाट : खऱ्या सुखाचा वास्तवाधार कथारूप बोध..

६३. उपासनामाला : येथे केल्या जाणाऱ्या विविध उपासना

६४. पावनपथ : श्री कृष्णदास महाराजांचा जीवन पावन करणारा उपदेशमार्ग

६५. अनुभवपुष्पे - भाग १ : चिंतनासाठी काही अनुभव-वचने

६६. कृतज्ञतामार्ग : कृतज्ञता या गरजेच्या गुणाचं सार्वत्रिक महत्त्व, जन्मभर व मृत्यूनंतर

आचरणासाठी कालोचित, सोप्या, सार्वत्रिक कृती, सर्वांना स्वतंत्रपणे सहभागी होता

येण्यासारखे मराठी मंत्र

६७. ज्ञानेश्वरीच्या प्रकाशात : आजच्या जीवनासाठी ज्ञानेश्वरीची सोपी ओळख

६८. श्री ज्ञानेश्वरी अध्याय नववा : समओवी : (मोठ्या आकरातील विशेष आवृत्ती)

श्री ज्ञानेश्वरी नवव्या अध्यायाची आजच्या सोप्या मराठीतील समओवी

६९. संतबोध : भाग ४ : विविध संतांच्या बोधवचनांची निरूपणे

७०. श्री रमणमहर्षीकृत उपदेशसार : मूळ श्लोक मराठी समश्लोकीसह

७१. उत्तरायण -भाग ३ : जिज्ञासू साधकांच्या विविध प्रश्नांना डॉ.पेठे यांनी दिलेली उत्तरे

७२. अनुभवपुष्पे - भाग २ : चिंतनासाठी काही अनुभव-वचने

७३. श्रद्धा : श्रद्धा या विषयावरची सोपी प्रातिनिधिक प्रश्नोत्तरे

७४. अनुभवपुष्पे - भाग ३ : चिंतनासाठी काही अनुभव-वचने
७५. अर्घ्य : ज्यांचे उपकार फिटत नाहीत, त्यांच्यासाठी समजून केलेल्या प्रातिनिधिक कृती,
काही कथांच्या रूपानं
७६. जीवनचिंतन : दैनंदिन आयुष्यातल्या छोट्या गोष्टींतला मोठा बोध
७७. स्वास्थ्यसंवाद : मनःस्वास्थासाठी सर्वांना उपयुक्त, सोपा सुसंवाद
७८. वचनांजली भाग १ : श्री पेठेकाकांच्या प्रवचने, निरूपणे व साहित्यातील निवडक
संपादित वचने
७९. अक्षरायण : आनंदप्राप्तीसाठी 'अक्षर' चिंतनसूत्रं
८०. वचनांजली भाग २ : श्री पेठेकाकांच्या प्रवचने, निरूपणे व साहित्यातील निवडक
संपादित वचने
८१. भावगीता : श्रीमद्भगवद्गीतेचा मराठी समश्लोकी भावानुवाद

श्री विष्णुसहस्रनाम : एक जीवनशैली

श्री विष्णुसहस्रनाम ही एक अत्यंत प्राचीन, मंत्रवत्, गेय रचना आहे. भगवान व्यासांच्या जगावरच्या अनेक उपकारांपैकी हा एक थोर उपकार होय. त्याचे पठण गेली पाच हजार वर्षे असंख्य लोक अगणित पंथोपपंथांमध्ये करीत आहेत. त्याचे नुसते पठण, गायन हाही मन पवित्र करणारा अनुभव आहे.

पण लाभ घेणाऱ्यांना त्याचा आणखीही काही लाभ होऊ शकतो, तो त्यातल्या नामांच्या चिंतन-मननाचा. थोडे त्याही पलीकडे जाऊन लाभ होऊ शकतो तो भगवंताच्या गुणांतून, नामांच्या अर्थातून काही बोध घेऊन आपले जीवन अधिक सफल करण्याचा.

त्या दिशेने आपली जीवनशैली घडवायला मदत करणारा एक नम्र, सुबोध प्रयास या पुस्तकात आहे. जिज्ञासूंना आपले जीवन विचारशील व समाधानी घडवायला याचा उपयोग खचितच होईल.

● संतछाया ●